

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర మాసపత్రిక

అగ్రాధ వేదాంత విచార వాహినీ
అజ్ఞాన గాఢాంధ్ర తమో వినాశినీ
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగీయై
భోగములమధ్య త్యాగీయై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు :

బ్రహ్మలీన

భగవాన్ శ్రీసత్యానంద మహర్షిలవారు

సంపాదకులు :

శ్రీ శ్రీహరి తీర్థ స్వామీలవారు

9959300918

సహాయ సంపాదకులు :

శ్రీ పురుషోత్తమ తీర్థ స్వామీలవారు

9381318277

శ్రీ విచిత్ర తీర్థ స్వామీలవారు

9494784647

సంపుటము 72 సంచిక 7

శ్రీవికారి నామ సంవత్సరము

ఆషాఢ మాసము - జూలై 2019

సంపత్కర్త చందా :	రూ. 100/-
జీవిత చందా :	2,000/-
పోషకులు :	3,115/-
రాజపోషకులు :	5,115/-
మహారాజపోషకులు :	11,115/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

సెల్ : 9885372369, : 9440279712,

* **విషయసూచిక** *

1. భగవన్నుతి.....	4
2. ప్రార్థన.....	5
3. కర్మరహస్యము.....	6
4. శ్రీమద్భాగవతామృతము.....	8
5. శ్రీరమణాశ్రమ జీవితము.....	12
6. సుభాషిత రత్నమాల.....	14
7. సుమతి శతకము.....	15
8. జపసాధన.....	16
9. శ్రావణమాస కార్యక్రమము.....	20
10. శ్రీవాసుదేవ కథా సుధ.....	21
11. శ్రీనరసింహశతకము.....	26
12. శ్రీసత్యానందాశ్రమ శాశ్వత భిక్షానిధి...27	
13. మహాభారతము.....	28
14. మహనీయుల మంచిమాటలు.....	37
15. సూక్తిసుధాకరము.....	38
14. అన్నపూర్ణ భవన ప్రారంభోత్సవము ...	40
15. భక్తులకు విజ్ఞప్తి ప్రహరీ నిర్మాణము.....	41
16. అధిష్ఠాన మందిర నిర్మాణము.....	42

ముఖచిత్రము

కుమారస్వామి

పబ్లికేషన్
జూలై 2019

1. మాసశివరాత్రి
శనిత్రయోదశి
3. ఆషాఢమాసము ప్రారంభము
4. పూరీ జగన్నాథ రథయాత్ర
7. స్కంద పంచమి
9. వివస్వత్ సప్తమి
11. చాక్షుస మన్వాది
12. తొలి ఏకాదశి
16. ఆషాఢపూర్ణిమ
గురుపూర్ణిమ
దక్షిణాయన పుణ్యకాలము
18. చాతుర్మాస్య ప్రారంభము
30. మాస శివరాత్రి

శంకరం శంకరాచార్యం

కేశవం బాదరాయణమ్

సూత్రభాష్యకృతౌ వందే

భగవంతౌ పునః పునః

భగవన్నుతి

శ్లో॥ షడంగాది వేదో ముఖే శాస్త్రవిద్యా

కవిత్యాది గద్యం సుపద్యం కరోతి,

మన శ్లేష్మ లగ్నం గురోరంఘ్రిపద్మే

తతః కిం తతః కిం తతః కిం తతః కిమ్ ॥

అరు అంగములతో కూడిన వేదమును కంఠమునందు ఉంచుకొను సామర్థ్యమును కలిగియున్నాడు మానవుడు. గద్యమును చక్కగ వ్రాయగలడు. పద్యములను అప్పటికప్పుడు ఆశువుగా ఎంతో రమ్యముగ చెప్పగలడు. గురుపాదపద్మములయందు మనస్సు నిలువకపోతే ఏమీ ప్రయోజనము గురుపాదపద్మ ములయందు మనస్సు స్థిరమైతేనే వైవానికన్నింటికి సార్థకత.



వ్యాసాయ విష్ణురూపాయ వ్యాసరూపాయ విష్ణవే ।
నమో వై బ్రహ్మనిధయే వాసిష్ఠాయ నమో నమః ॥

కర్తృరహస్యము

భగవాన్ శ్రీసత్యానందమహర్షులవారు

కర్మాతీత స్థితిని కర్మచేతనే పొందవలయునని శాస్త్ర ప్రమాణము. మాట్లాడుట, లేచుట, కూర్చుండుట, వినుట, భుజించుట, అపూజించుట, నడుచుట, గ్రహించుట మున్నగు కృత్యములన్నియు కర్మలే. నీవు నిద్రించుటయు, ఊరకనుండుటయు నీవు నిశ్చలముగా కూర్చుండి నప్పటికిని నీలో అనంతమైన కృషి జరుగుచున్నది. రక్తప్రసరణ మను నిరంతర కృషి ఆగిపోయినప్పుడిక కళేబరమును శ్మశానము చేర్తురు. అంతరంగిక కృషి ననుసరించి, తదనుగుణ్యముగ బహిరంగముగ కూడ నిరంతర కృషి సల్పుట నేర్చుకొన వలయును. ఈ రెండును సమానముగ జరుగనినాడు నిత్యశాంతి లేదు. అమరత్వము లేదు. కర్మనుగూర్చి శ్రీరామతీర్థస్వామివారు యిట్లు చెప్పియున్నారు. “నిరంతరము ప్రవహించు నది యేమి బోధించుచున్నది? ఎల్లప్పుడు ప్రవర్థమానమగు వృక్ష మేమి బోధించుచున్నది? అవి మనకు బోధించు మహావాక్యము “నిరంతర కృషియే.” కృషి లేని శరీరము రోగముల పాలగును. అందువలననే ప్రాతఃకాలమున వ్యాయామము చేయవలయును. ఆసనములు, సూర్యనమస్కార ములు ముఖ్యములు. ప్రాణాయామముచే అంతరమున నాడీశుద్ధి కలుగును. మనస్సు శీఘ్రముగ స్వాధీనమగును. దేహమునకు మనస్సునకు సమానముగ పనిని కల్పింపవలయును. ఏ యింద్రియమునకు పని యివ్వక పోయిన ఆ యింద్రియము తుప్పు పట్టును. పొలములో పనిచేయు కృషీవలులు దేహమునకు మాత్రమే పని యొసంగుచున్నారు. అందువలన మెదడు సన్నగల్గి సూక్ష్మాంశములను ఆలోచించుటకు సమర్థము గాక యున్నది. ప్రభుత్వకార్యాలయములలో కృషిచేయు ఉద్యోగులు, కళాశాలలో కృషి యొనర్చు విద్యార్థులు మెదడునకు మాత్రమే పనిని కల్పించుచున్నారు. అందువలన వారి దేహము కష్టించి కష్టములను ఓర్వజాలకున్నది. ఈ రెండు విధానములు దోషయుక్తములే. దేహమునకు, మెదడునకు సమానముగ బలము నొసంగు విధానము మనకు అత్యవసరమై యున్నది. అందుచేత మెదడునకు బలము నొసంగు విద్యయు దేహమునకు శక్తి నొసంగు వ్యాయామమున్ను ముఖ్యములు. కొందఱు ఘన పదార్థముల భుజించి, వ్యాయామ మొనర్చక, యా పదార్థములను మందులచే జీర్ణింప చేయు ప్రయత్నములు కూడ చేయుచుందురు.. వ్యాయామమువలన జీర్ణమై అందువలన తయారగు రక్తమే శుభ్రమైనది. అది శరీరమునకు పుష్టి నిచ్చును. మందులవలన పచనమై తద్వార లభించు రక్తము అపరిశుభ్రమై రోగమును కలుగజేయును.

ఈ వ్యాసముయొక్క సారాంశ మేమన “నిరంతర కృషి” సల్పుట యెటులో నేర్చుకొనుటయే. సోమరి తనమును వదలి నిత్యము సత్కర్మల అనుష్ఠించుట యలవరచుకొనవలయును. ఇతరులకు సేవ జేయుటయందో, సద్గుణములను పఠించుటయందో, జపధ్యానాదులను సల్పుటయందో, గృహకృత్యములను చేయుటయందో, క్షణకాలమైనను వ్యర్థమొనర్చక కాలమును సద్వినియోగ పరచవలయును. ఒక దినచర్య నేర్పఱచుకొని కార్యక్రమమును నిర్ణయించుకొని, దాని ప్రకారము జీవితమును నడుపవలయును. “కాలమే పరబ్రహ్మస్వరూప” మని శాస్త్రములు బోధించుచున్నవి. నియమానుసారముగ కాలచక్రము తిరుగుచున్నది. దాని ననుసరించి సంచరించనివాడు దొంగ యగుచున్నాడు అని గీతాశాస్త్రము ఉపదేశించుచున్నది. అందువలన ప్రతివాడును, కాలముయొక్క విలువను తెలిసికొని కర్మ ననుష్ఠింపవలయును. పోయిన ధనమును మరల సంపాదించవచ్చును. కాలమును మరల సముపార్జింపజాలముగదా! ఎప్పటికైన వృద్ధుడు బాలుడు కాగలడా? 1947 సంవత్సరము సెప్టెంబరు 28వ తేది మరల ఎన్నటికైన వచ్చునా? కాన కాలముయొక్క మహిమ నెఱింగి నిరంతర కృషి సలుపవలయును. విశ్రాంత రహిత కృషి సల్పుట యెటులో నేర్చుకొన వలయును. సూర్యగమనమునుండియు, నదీప్రవాహమునుండియు, మన మీ పాఠమును గ్రహింపవలయును. వృక్షములవలన, పక్షులవలన, జాలరివలన, పాషాణములవలన అనేక పాఠముల గ్రహించితి ననియు, అవియే తనకు గురువులనియు అవధూత చక్రవర్తి శ్రీదత్తాత్రేయ స్వామి చెప్పియున్నారు. గాంధీమహాత్ముడు 18 గంటలు కృషి చేయుచున్నాడు. క్రమానుసారము ప్రయత్నించిన మనము కూడ 18 గంటలు పనిచేయు మహాత్ములము కావచ్చును. మరణకాలము ఆసన్నము కాకముందే సాధనల నొనర్చి సిద్ధిని పొంది సిద్ధముగ ఉండవలయును. అప్పుడు తహ తహ పడినను పశ్చాత్తాపము నొందినను ప్రయోజనము లేదు. మానవుని జీవిత మొక యాత్ర యని ధృఢముగ నుడువనగును. ప్రయాణ మొనర్చి గమ్యస్థానము చేరుటయే ప్రతివాని ముఖ్యకర్తవ్యము. విశ్వాసయుతులై ప్రార్థన మొనర్చి ఆత్మానుభూతికై ప్రయత్నింతురుగాక!

భక్త్యాచ తుభ్యం హృదయాంబుజం మే సమర్ప్య సాష్టాంగమహం నమోమి ।

ప్రాప్తా మయా సద్గురురాట్మపాతి హో! కృతార్థ ఏవాస్మి నమో నమస్తే!॥

భక్తితో నాహృదయకమలమును నీకు సమర్పించి సాష్టాంగముగ నమస్కరించు చున్నాను. ఓహో! ఏమి నా భాగ్యము సద్గురు మహారాజులైన మీకృప నాచేత పొందబడినది. కృతార్థుడనైతిని, మరలమరల నమస్కరించుచున్నాను.

ఈ పేజీ స్థలదాతలు :

కీ॥శే॥ పల్లా గంగమ్మ జ్ఞాపకార్థం భర్త శ్రీ ముసలయ్యగారు

చోడవరం విశాఖపట్టణం జిల్లా

శ్రీభాగవతామృతము

పూజ్య శ్రీబ్రహ్మానందతీర్థస్వాములవారు

శ్రీసత్యానందాశ్రమ వరిభృ పీఠాధిపతులు, ఇనమడుగు



ఐదవ స్కంధము

భగణవిషయము

(గత సంభిక తరువాయి)



సూర్యుడు మేరువుకూ ధ్రువునికి ప్రదక్షిణంగా తిరుగుతుంటాడని చెప్పారు కదా! బ్రహ్మ స్వరూపుడయిన సూర్యుడు పండ్రెండు రాసులలోను అభిముఖుడై తిరుగుతాడని కూడా చెప్పారు. అది ఎలా పొసగుతుంది మహనీయా! అని సందేహాన్ని వ్యక్తం చేసాడు పరీక్షిత్తు.

సమాధానం చెప్పుతున్నాడు శుకబ్రహ్మ.

నరేంద్రా! కుమ్మరి సారె వేగంగా గిరగిరా తిరుగుతుంటుంది. ఆ సారె మీద చీమల బారులు తిరుగుతుంటాయి. అయితే వాటి గమనం ఆ చక్ర భ్రమణానికి భిన్నంగా వుంటుంది. అదే విధంగా నక్షత్రాలతో రాసులతో కూడిన కాలచక్రము తిరుగుతున్నది. ఆ కాలచక్రము ధ్రువ మేరువుల్ని ప్రదక్షిణము చేస్తూ తిరిగేటప్పుడు ఆ కాలచక్రము వెంట తిరిగే సూర్యాది గ్రహాలు నక్షత్రాలలోనూ రాసులలోనూ సంచరిస్తుంటాయి. అందువల సూర్యాది గ్రహాలకు కాలచక్ర గమనమూ స్వగమనమూ అనే రెండు రకాల గమనాలు కలుగుతున్నాయి. అంటే తమంత తాము తిరగడమున్నూ, కాలచక్రగమనముతో పాటు తిరగడమున్నూ. అదినారాయణుడే సూర్యుడుగా ప్రకాశిస్తున్నాడు. ఆ సూర్యభగవానుడు సమస్త లోకవాసుల యోగక్షేమాలు కోరేవాడు. అతడు ఋగ్యజుస్సామ వేదస్వరూపుడు. మానవులు నిర్వహించే కర్మలకు సిద్ధిప్రదాత. ఆ దేవుని స్వరూపాన్ని దేవర్షి గణాలు వేదాంతపరంగా భావించి సంభావిస్తుంటారు. అటువంటి సూర్యుడు తన స్వరూపాన్ని పన్నెండు విధాలుగా విభజించి వసంతము గ్రీష్మము మొదలయిన ఋతువులను ఆయా కాలాలలో

††ఈ పేజీ స్థలదాతలు : శ్రీగార్డన్ నర్సయ్యగారు, కామారెడ్డి, తెలంగాణ

కలుగ జేస్తుంటాడు. అటువంటి పరమ పురుషుని మహిమను అర్థం చేసికొన్నమహాత్ములు వర్ణాశ్రమాచారాలు పాటిస్తూ వేదాలలో చెప్పబడ్డట్లు అతిశయమయిన భక్తితో ఆయనను ఆరాధిస్తూ క్షేమంగా ఉంటారు.

సూర్యరూపు డయిన ఆదినారాయణమూర్తి జ్యోతిశ్చక్రంలో తిరుగుతూ తన తేజస్సుతో గ్రహగోళాదులను వెలిగిస్తూ ద్వాదశరాసులలో ఒక సంవత్సరకాలము సంచరిస్తాడు. ఆ ఆదిపురుషుని గమన విశేషాన్ని లోకులు అయనాలు, ఋతువులు, మాసాలు, పక్షాలు, తిథులు - అనే పేర్లతో వ్యవహరిస్తారు. రాసులలో ఆరవభాగం సంచారం చేసే కాలాన్ని ఋతువు అని వ్యవహరిస్తారు. ఆ రాసులలో సగభాగం సంచరిస్తూ ఆరు రాసులలో తిరిగే కాలాన్ని అయనము అంటారు. రాసులన్నిటిలోనూ పూర్తిగా తిరిగిన కాలాన్ని సంవత్సరము అని నిర్ణయిస్తారు. ఆ సమగ్ర రాశి సంచారములో మూడు రకాలయిన గమనాలు ఉంటాయి. మొదటిది శీఘ్రగతి. రెండవది మందగతి. మూడవది సమగతి. ఈ గతుల కారణంగా సంవత్సరములో కలిగిన మార్పులను వరుసగా వత్సరము, పరివత్సరము, ఇదా వత్సరము, ఇసువత్సరము, ఇద్వత్సరము అని ఐదు విధాలుగా చెబుతారు. ఇదే పద్ధతిలో చంద్రుడు సూర్యమండలము మీద లక్షయోజనముల దూరము నుండి సంవత్సరము పక్షాలు రాసులు నక్షత్రాలు భుక్తులను గ్రహిస్తూ ముందుండి వేగంగా సంచరిస్తాడు. చంద్రుని వృద్ధిక్షయములు కారణంగా పితృగణాలకు పూర్వపక్షము, అపరపక్షము అనేవి ఏర్పడ్డాయి. వీటివలననే పగలు రాత్రులు కలుగుతాయి. చంద్రుడు ఒక్కొక్క నక్షత్రములో ముప్పది ముహూర్తాల కాలము సంచరిస్తాడు. పదునారు కళలతో మనోమయ అన్నమయ అమృతమయ దేహముతో ఒప్పుతుంటాడు. దేవతలకూ, పితృదేవతలకి, మానవులకూ, భూతాలకూ, జంతువులకూ, పక్షులకూ, పాములు మొదలైన వాటికీ, తీగలకూ, పొదలకూ ప్రాణప్రదమైన తన స్పర్శవల్ల సంతృప్తి కలిగిస్తూ చంద్రుడు సర్వసముడుగా ప్రకాశిస్తాడు.

చంద్రుని పైన లక్షయోజనాల ఎత్తు ప్రదేశములో నక్షత్ర మండలము ఉంది. అందలి నక్షత్రాలన్నీ అభిజిత్తుతో కూడా కలిసి మేరు పర్వతానికి ప్రదక్షిణము చేస్తుంటాయి.

నక్షత్రమండలానికి రెండు లక్షల యోజనాల ఎత్తున శుక్రుడు సంచరిస్తుంటాడు. ఈతడు సూర్యునికి ముందూ వెనుకూ ఉడయిస్తూ సూర్యునిలాగే సంచారం చేస్తాడు. ఈతని గమనం కొన్ని సార్లు మెల్లగా, కొన్నిసార్లు వృద్ధువుగా, మరికొన్ని సార్లు తొందరగా సాగుతుంటాయి. ఈ శుక్రుడు ప్రజల కందరికీ అనుకూలుడై వర్షం కురిపిస్తాడు. వర్షాలకు ఆటంకం కలిగించే గ్రహాలకు శాంతి చేసినట్లుయితే శుక్రుడు సంతృప్తి పొంది శుభం కలుగజేస్తాడు. శుక్రునికంటే పైన రెండు లక్షల యోజనాల దూరములో బుధుడు తిరుగుతుంటాడు. అతడు సూర్యమండలాన్ని వదిలి దూరంగా కనిపించినా ప్రజలందరికీ కరువు కాటకాలు దొపిడీల భయము కలిగిస్తాడు.

బుధునికన్న పైన రెండు లక్షల యోజనాల దూరములో అంగారకు డున్నాడు. అతడు

మూడు పక్షాలకాలములో ఒక్కొక్క రాశి దాటుతూ సంచారం చేస్తాడు. ఈ విధముగా అంగారకుడు పండ్రెండు రాసులలో రాజసంతో సంచరిస్తుంటాడు. వక్రగతిలో గాని, వక్రగతిలో లేనపుడు గానీ అంగారకుడు ప్రజలకు పీడలే కలిగిస్తాడు. అతనికి రెండులక్షల యోజనాల దూరంలో బృహస్పతి సంచరిస్తున్నాడు. ఆ అమర గురుడు ప్రతిఒక్క రాశిలో ఒక్కొక్క సంవత్సరం చరిస్తుంటాడు. ఈ గురుడు వక్రగతిలో ఉన్నా బ్రాహ్మణులకు ఎప్పటికప్పుడు శుభపరంపరలను ప్రసాదిస్తుంటాడు.

బృహస్పతి కన్న రెండు లక్షల యోజనాలకు పైన శని తిరుగుతుంటాడు. ఇతడు ప్రతిరాశిలోను ముప్పయి మాసాలు చరిస్తాడు. ఈ ముప్పయి మాసాలలోనూ శని ప్రజలకు కష్టాలే కలిగిస్తాడు.

శనికి పదునొకండు లక్షల యోజనాల దూరంలో సప్తర్షి మండలం ఉంది. ఈ మండలంలోని ఋషులు బ్రాహ్మణులకూ, ప్రజలకూ మేలు కోరుతుంటారు.

రాజా! సప్తఋషులకన్న పదుమూడు లక్షల యోజనాల ఎత్తులో శింశుమారచక్రం ఉంది. ఇదే ఆకాశంలో అన్నిటికన్న పైన ఉన్న చక్రం.

పరీక్షిన్మహారాజా! ఆ శింశుమారచక్రంలో పరమభక్తాగ్రేసరు డయిన ధ్రువుడు ఉన్నాడు. అతడు ఇంద్రుడు, వరుణుడు, కశ్యపుడు, యముడు మొదలగు దేవతలతో, ప్రజాపతులతో విష్ణు పదానికి ప్రతినిత్యం ప్రదక్షిణం చేస్తుంటాడు. అతడు కల్పం చివరిదాకా జీవిస్తాడు. ఉత్తానపాదుని కుమారుడైన ఆ ధ్రువుడు పూజ్యుడు. మహాత్ముడు. ఆయన మహిమలను బ్రహ్మకూడా వర్ణింపలేడు. నాకు తెలిసిన విశేషాలన్నీ నీకు ముందే తెలియజేశాను. ఒకసారి ఆ కథలన్నీ గుర్తుకు తెచ్చుకో.

ధాన్యం సూర్యే కళ్ళంలో పశువులను కట్టడం కోసం మధ్యలో పాతిన స్థంభం లాగున ధ్రువుడు ఆ శింశుమారచక్రం నడుమ ప్రకాశిస్తూ ఉన్నాడు. అతని చుట్టూ గ్రహాలు, నక్షత్రాలూ ఉన్నాయి. అవన్నీ కాలవిభాగంలో నిమేషమాత్రం కూడా ఏమరుపాటులేక ధ్రువుని చుట్టూ ప్రదక్షిణంగా తిరుగుతుంటాయి. ఆకాశంలో మేఘాలూ, దేగలు మొదలయిన పక్షులూ కర్మానుసారంగా గాలికి లోబడి ఆకాశంలో ఎలా పరిభ్రమిస్తున్నాయో అలాగే జ్యోతిర్గణాలు కర్మను అవలంబించి ప్రకృతి పురుషులకు లోబడి గగనాన తిరుగుతూ ఉంటాయి. ఈ కారణం వల్లనే ఆ గ్రహాలు నేల మీద పడడం లేదు.

సచ్చరిత్రుడవైన ఓ రాజా! జ్యోతిర్గణాలన్నీ శింశుమారచక్రములో ఉన్నాయని కొందరు చెబుతున్నారు. ఆ శింశుమారచక్ర స్వరూపము నీకు వివరిస్తాను. అలకించు.

నిర్మల చరిత్రా! శింశుమారచక్రం తలక్రిందుగా, గుండ్రంగా అందంగా ఉంటుంది. ఆ చక్రం తోక చివర ధ్రువుడు సర్వదా ప్రకాశిస్తూ ఉంటాడు.

ఈ పేజీ స్థలదాతలు : శ్రీ సిహెచ్. కన్నయ్యగారు, చోడవరం, విశాఖపట్టణం జిల్లా.

ఆ శింశుమారచక్రం తోకభాగంలో ప్రజాపతి, అగ్ని, ఇంద్రుడు, ధర్ముడు అను వారు ఉంటారు. తోక ముందు భాగములో ధాత, విధాత ఉన్నారు. నడుమ భాగంలో సప్తర్షులు ఉన్నారు. దక్షిణవర్తమై అనగ కుడివైపునకు చుట్టుకొని కుండలీ భూతంగా ఉన్నదానికి ఉత్తర భాగంలో ఉత్తరాయణ నక్షత్రములు దక్షిణ భాగములో దక్షిణాయన నక్షత్రములు వీపుమీద దేవమార్గము అనబడే తారకాసముదాయమూ అక్కడే ఆకాశగంగ కూడా ఉన్నాయి. ఉత్తర భాగంలో పునర్వసు, పుష్యమి నక్షత్రాలు, దక్షిణభాగములో ఆర్ద్ర ఆశ్లేషలు కుడిపాదములో అభిజిత్తు ఎడమపాదంలో ఉత్తరాషాడ కుడివైపు నేత్రాలతో ధనిష్ఠ మూల ఉన్నాయి కుడి ఎడమ చెవులలో మఘ పుబ్బ ఉత్తర హస్త చిత్త స్వాతి విశాఖ అనురాధ నక్షత్రాలు ఉన్నాయి. ఎడమ ప్రక్క దక్షిణాయన నక్షత్రాలు కుడిప్రక్క కృత్తిక రోహిణి మృగశిర అనే మూడు నక్షత్రాలు ఉన్నాయి. ఇవి కాక ఉత్తరాయణ నక్షత్రాలు కూడ అక్కడే ఉన్నాయి. ఎడమ కుడివైపుల మూపులయందు శతభిషం జ్యేష్ఠం నక్షత్రాలున్నాయి. పై దవడ ప్రదేశంలో అగస్త్యుడు, క్రింది దవడ స్థానంలో యముడు, ముఖమందు అంగారకుడు, మర్మావయవస్థానములో శని, పురుషాంగము గా బృహస్పతి ఉన్నారు. వక్షోభాగములో సూర్యుడు, నాభిలో శుక్రుడు మనసులో చంద్రుడు స్తనాలందు అశ్వినులు ప్రాణాపానము లందు బుధుడు, కంఠభాగములో రాహువు ఉన్నారు. అయితే కేతువు మాత్రం అన్నీ అవయవాలు ఆవరించి వుంటాడు. ఈ శింశుమార చక్రానికి రోమాలుగా ఇంకా ఎన్నో నక్షత్రాలున్నాయి. ఇది సర్వదేవతామయ మయిన నారాయణుని దివ్య స్వరూపం ఇది స్థిరమైనది. ద్రువమైనది.

రాజేంద్రా! ఈ దివ్య శరీర సందర్శనము వలననే కలిగే ఫలితాలను చెబుతాను విను. ఈ శింశుమారచక్రము శ్రీమన్నారాయణుని దివ్య శరీరము. ఎవరు ప్రతిదినమూ సంధ్యాకాలములో ఈ దివ్య శరీరమును మనసులో నిలుపుకొని దీక్షతో నియమముతో భక్తితో స్మరిస్తారో, తత్వాన్ని గ్రహించి మానవ్రతము చేపట్టి ఈ చక్రదర్శనము చేస్తూ ఎవరు ఈ స్తోత్రాన్ని ప్రీతితో జపించి సమస్కరిస్తారో, ఎవరు ప్రశస్తమూ, మునీంద్రసేవ్యమూ జ్యోతిస్వరూపమూ అయిన శింశు మారచక్రానికి వందనము వందనము అంటూ మొక్కులు చెల్లిస్తారో అటువంటి వారికి ఇహలోకములో సకల సిద్ధులూ లభిస్తాయి. పరలోకములో ముక్తి చేకూరుతుంది.

సంసారమును వదలిపెట్టి తీవ్రవైరాగ్యముతో కూడుకొన్నవారై ఆశ్రమముల యందు నివసించుచు సద్గురుని ఆజ్ఞను పాలించుటయందాసక్తి గలిగి కర్మభక్తిజ్ఞాన యోగములను శ్రద్ధాభక్తి విశ్వాసములతో అనుష్ఠించి సచ్చిష్యులు ధన్యాత్ములగుచున్నారు.

ఈ పేజీ స్థలదాతలు :

శ్రీ||శే|| అమరా శ్రీరాములు-తులశమ్మగారల జ్ఞాపకార్థం

కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

శ్రీరమణాశ్రమ జీవితము

-అణ్ణమలై స్వామి

సుబ్రహ్మణ్యస్వామి భగవాన్ తో ఎలాగైనా మాట్లాడలనుకొన్నారు. భగవాన్ ప్రపంచము మిథ్య అనే విషయాన్ని గూర్చి నాకు హోలులో వివరిస్తున్నారు. సుబ్రహ్మణ్యస్వామి వచ్చి కొంచెము విన్నారు. ఎలాగైనా భగవాన్ తో మాటాడాలి కదా! “ప్రపంచము కనిపించకుండా పోవాలంటే ఏమి చేయాలి భగవాన్!” అని అన్నారు.

“ఉన్న ప్రపంచము ఎట్లా మాయమవుతుంది? ప్రపంచ భావన పోతే ప్రపంచము తోచదు. అత్యుపయోగపడు నీకు ప్రపంచము లేదు. అంతేగాని ప్రపంచము మాయము కాదు. నీవెవరో తెలుసుకున్నప్పుడు ప్రపంచము మాయ అని మిథ్య యని తెలియబడుతుంది.” అని భగవాన్ అన్నారు.

భగవాన్ నాకు కష్టముతో కూడిన బిల్డింగ్ పనులు అప్పగించినా వారు నన్ను ప్రేమతో ఆదరించేవారు. నేనొకరోజు మెట్లు కట్టిస్తున్నాను. ఉదయము నుండి చేస్తున్నాము. పని మాత్రము ముగియలేదు. మధ్యాహ్నము భోజన సమయమయినది. పని కొంచెము మిగిలింది. నేను భోజనానికి పోతే పని సక్రమముగా చేయరని అక్కడే ఉండి పని అయిన తరువాత భోజనానికి పోయాను. నా కొఱకు ముందుగానే భోజనము వడ్డించియున్నారు. ఈగలు ముసురు తున్నాయి. నేను ఆలస్యముగా రావటం వడ్డించే వారొకరు చూచి నన్నిలా మందలించారు.

“నీవే కాదు ఆశ్రమములో పనిచేసేది. మేము కూడా పనిచేస్తున్నాము. సమయానికి వస్తున్నాము. తింటున్నాము. మీరెందుకు సమయానికి రాకూడదు? మీకు ప్రత్యేకంగా వడ్డించాలంటే మా చేత కాదు” అని.

భగవాన్ అప్పుడు బయట ఉన్నారు. ఆ మాటలన్నీ విన్నారు. అతనిని పిలిచి “ఏమండీ! అణ్ణమలై స్వామి సోమరిగా ఉండి ఆలస్యముగా వచ్చారా? పని ఉన్నందున సమయానికి రాలేదు. భోజనమే ముఖ్యమని ఆ పనిని వాళ్ళకు అప్పగించి వస్తే అది సక్రమముగా జరిగేదేనా? చెప్పండి. మీకు విశ్రాంతి తీసుకోవడానికి ఆలస్యమయి ఉంటే మీరు వెళ్ళండి. నేను అణ్ణమలై స్వామికి భోజనము వడ్డిస్తాను” అని అన్నారు. ఆ మాటలు వింటూ ఉంటే నా హృదయము పులకరించింది. ఇంతటి ప్రేమ ఎవరికి లభిస్తుంది.

ఈ పేజీ స్థల దాతలు : శ్రీమామిడాల భూమయ్య భూమక్కల జ్ఞాపకార్థము
కుమారుడు రాజలింగం కళావతి మరియు శివకుమార్,
శివకళ్యాణ్, శివచరణ్, మెట్ పల్లి, తెలంగాణ

భగవాన్‌కు నాపై యుండే అనురాగానికి ఇంకొక దృష్టాంతము : ఒకమారు నా కాలిపై బండ పడినది. దెబ్బతగిలి వాపు వచ్చింది. నొప్పితో అడుగుతీసి అడుగు వేయలేకపోతున్నాను. గదిలోనే పరుండి ఉన్నాను. ఆశ్రమములో చాలామందికి నాకు దెబ్బతగిలిన విషయము తెలుసు. నేను భోజనానికి పోలేదని కూడా తెలుసు. ఇంత మందులిద్దామని కానీ, కొంచెము అన్నము పెడదామని కానీ తలంచిన వారెవ్వరూ లేరు.

నేను భోజనానికి పోలేదనే విషయము భగవాన్‌కు తెలిసింది. కారణము అక్కడ ఉన్నవారిని అడిగి తెలుసుకున్నారు.

ఈనాడు మనము ఈ భవనాలన్నీ అనుభవిస్తున్నాము. ఇవన్నీ ఎవరి కష్టఫలితమనేది మీ కందరకూ తెలుసు. అటువంటి వ్యక్తి ఈ దినము దెబ్బ తగిలి లేవ లేక బాధపడుతూ ఉంటే ఇంత మందు ఇచ్చేవారు కానీ, ఇంత అన్నము పెట్టేవారు కానీ లేరంటే ఆశ్చర్యముగా ఉన్నది. ఒకనాడు నా పరిస్థితి కూడా ఇంతే కదా! అని మౌనంగా ఉండిపోయారు.

తరువాత నాకు మందులూ భోజనమూ అన్నీ వచ్చాయి. భగవాన్ విచారపడిన రీతిని కూడా వారే చెప్పారు. భగవాన్ శిష్య వాత్సల్యానికి ముగ్ధుడ నయ్యాను.

ఆశ్రమానికి విరాళాలు ఇచ్చిన వారిలో కొందరు ఆశ్రమ ఆర్థిక విషయాలలో జోక్యము చేసుకునేవారు. భగవాన్‌కు ఈ పద్ధతి నచ్చేదికాదు. ఒకసారి భగవాన్ అనారోగ్యంగా ఉన్నారు. మౌరైస్ ప్రెడ్మన్ అనే పాశ్చాత్యుడు వెయ్యి రూపాయలు ఆశ్రమానికి ఇచ్చి ప్రతిదినము భగవాన్ కు పండ్లు ఇమ్మన్నారు. ఆ రోజుల్లో వెయ్యి రూపాయలంటే పెద్ద మొత్తము. భగవాన్ అందరితో బాటు సమానంగా భుజిస్తారు. ఇతరులకు ఇవ్వనిదే పండ్లను భగవాన్ భుజించరు. అందుచే పండ్లకొరకు డబ్బు నెందుకు వృథా చేయాలని ఆశ్రమము వారు ఆ డబ్బును ఇతర అత్యవసర వస్తువులకు వినియోగించారు. కొన్నాళ్ళకు ఆ పాశ్చాత్యుడు వచ్చి డబ్బు ఖర్చు వివరము అడిగాడు. ఆశ్రమము వారు సరిగా చెప్పలేదని భగవాన్‌తో పిర్యాదు చేశారు.

భగవాన్ ఆయనతో “చూడండి! మీరు ఉదారముగా సత్కార్యము కోసము విరాళమిచ్చారు. పుణ్యము వచ్చినది. అంతటితో మీ పని అయిపోయినది. ఇప్పుడు వచ్చి నేనిచ్చిన సొమ్మును ఏమి చేశారు? అని అడగడము అహమ్మను పెంచుకోవడ మవుతుంది. విరాళము ఎప్పుడు ఇచ్చావో, దాని పని అంతటితో సరి. దానిని పదే పదే స్మృతికి తెచ్చుకొని ఆలోచించడము, తపించడము మంచిది కాదు. ఫలితము వచ్చినది కదా! ఆ విషయాన్ని మరచిపోండి” అని అన్నారు.

జ్ఞాని శీతోష్ణ సుఖదుఃఖములయందును, మానావమానములయందును, ప్రియాప్రియముల యందును, శత్రుమిత్రులయందును, నిందాస్తుతుల యందును, సమానుడై బ్రహ్మానందమున విహరించుచున్నాడు.

సుభాషిత రత్నమాల

-శ్రీ శ్రీహరితీర్థస్వాములవారు

117. జలబిందునిపాతేన క్రమశః పూర్వతే ఘటః ।

స హేతుః సర్వవిద్యానాం ధర్మస్య చ ధనస్య చ ॥

నీటిబిందువులు క్రమముగా పడుతుండగా కుండ ఆ బిందువులచే నిండుతుంది. అలాగుననే మానవుడు ఒక్కొక్క అక్షరమును, ఒక్కొక్క పదమును, ఒక్కొక్క వాక్యమును, ఒక్కొక్క గ్రంథమును సమకూర్చుకొని తన విజ్ఞాన బండాగారమును పెంచుకొనవలయును.

ఆ రీతిగనే ధనమును కూడ ఒక్కొక్క కణమును ప్రోగుచేసుకొని ధనమును సంపాదించవలయును. ఒక్క పైసే కదా ఒక్క రూపాయే కదా అని నిర్లక్ష్యము చేయరాదు. చేసినచో ధనము కూడబెట్ట లేవు. చివరకు బికారిగా కూడా మారవలసివచ్చును.

118. విద్యాం విత్తం శిల్పం సమ్యక్ తావన్నాప్నోతి మానవః ।

యావత్ వ్రజతి న భూమౌ దేశాత్ దేశాంతరం హృష్టిః ॥

ఎంతవరకు విద్య, ధనము, శిల్పము బాగుగ మానవుడు పొందడో (సమకూర్చుకోడో) అంతవరకు దేశ దేశముల గ్రామ గ్రామముల పట్టణములలో తిరుగవలసియే యుండును. ఎప్పుడు సమృద్ధిని కష్టపడి పొందుదువో అప్పుడు తిరుగవలసిన అవసరము లేదు. కావున ధనమును విద్యను ఒక కళను సచ్చరిత్రులైన వారివలన ఎవరినద్దనుండైనా గ్రహింపవలెను. దోషము లేదు.

119. యో న సంచరతే దేశాన్ యో న సేవేత పండితాన్ ।

తస్య సంకుచితా బుద్ధిః ధృతబిందు రివాంభసి ॥

ఎవరు దేశ దేశముల సంచరించి పండితులను, ప్రజ్ఞావంతులను, కళాకౌశలము గలవారిని సేవింపరో వారు సంకుచితమైన బుద్ధి కలిగియుందురు. ఈ ప్రపంచము ఒక పెద్ద సముద్రమువంటిది. కాని నీవు అల్పబుద్ధికలవాడవై ఒక చిన్న నీటిచుక్కను గ్రహించునట్లుగును.

120. యస్తు సంచరతే దేశాన్ యస్తు సేవేత పండితాన్ ।

తస్య విస్తారితా బుద్ధిః సైలబిందు రివాంభసి ॥

ఎవరు దేశదేశములను తిరుగుదురో, ఎవరు పండితులను ప్రజ్ఞావంతులను సేవింతురో వారికి బుద్ధి వికసించును. వారి ప్రయత్నము అద్భుతమైనది. ఎలాగంటే చిన్న నువ్వుగింజనుండి నూనె తీసినట్లు కొంతకాలమునకు మేధస్సు సముద్రము వలె వికసించును.

సుమతీ శతకము

అనువక్త : శ్రీహరితీర్థస్వాములవారు

90. మంత్రి గలవాని రాజ్యము

తంత్రము చెడకుండ నిలుచు దరచుగ ధరలో

మంత్రి విహీనుని రాజ్యము

జంత్రపుఁ గీలూడినట్లు జరుగదు సుమతీ!

సమర్థుడైన మంత్రి ఉన్న రాజ్యము తంత్రము చెడ కుండ పరిపాలన సక్రమముగ జరుగును. యంత్రము లోని ఒక ముఖ్యమైన చీల ఊడితే ఆ యంత్రము పని చేయని విధమున మంత్రిలేని రాజ్యము సవ్యముగ సాగదు.

91. మాటకుఁ బ్రాణము సత్యము

కోటకు బ్రాణంబు సుభటకోటి ధరిత్రిన్

బోటికి ప్రాణము మానము

చీటికిఁ బ్రాణంబు వ్రాలు సిద్ధము సుమతీ!

పలుకుకు ప్రాణము సత్యమే. కోటకు ప్రాణము మంచి భటులు. స్త్రీకి మానమే ప్రాణము. లేఖకు సంతకమే ప్రాణము.

92. మానధనుడాత్మ దృతి చెడి

హీనుండగువాని నాశ్రయించుట యెల్లన్

మానెడు జలములలోపల

నేనుగు మెయిదాచుకొన్న యిమిడిక సుమతీ!

ఒక ఏనుగు శేరు నీటిలో మునుగుదా మను కున్నట్లు మానధనుడైన మానవుడు ధైర్యము విడిచి హీనుని ఆశ్రయించుటయు అట్టిదే.

93. మదినొకని వలచియుండగ

మదించెడి యొక క్రూర విటుడు మానక తిరుగన్

బొది చిలుక పిల్లి వట్టిన్

జదువునె యా పంజరమున జగతిని సుమతీ!

ఒక స్త్రీ ఒకనిని అభిమానించుచుండగా మరియుక ఆకతాయి వచ్చి ఊరకే తిరిగి పోతూ ఉంటాడు. ఎలాగంటే పంజరము లోని చిలుక పెంచినవారు పలుకరించినచో మాటాడును. పిల్లి వచ్చి పలుకరిస్తే పలుకుతుందా?

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మరియు కుటుంబ సభ్యులు, నెల్లూరు

జప సాధన

శ్రీమహేశానందతీర్థస్వామి, వేదగిరి ఆశ్రమము, నరసింహకొండ

5. మంత్రము - శబ్దస్వరూపము

మంత్రము లన్నియు శబ్దస్వరూపములు. పంచభూతములలో అతి సూక్ష్మమైనది ఆకాశము. ఈ ఆకాశ కారణ తన్మాత్రమైన శబ్దము ఇంకను చాల సూక్ష్మమైనది. అప్రాకృతమైనది. ఈ శబ్దము మనము బాహ్య శబ్దార్థమును గ్రహించునపుడు మనసులో సంకల్పరూపమున గోచరించును. ఇది అర్థమును స్ఫుటముగా గోచరింప జేయుటచే దీనిని స్ఫోటక మనియు నందురు. ఈ కరణ శబ్ద తన్మాత్రమండి ఆకాశస్వరూపమైన సూక్ష్మ శబ్ద తన్మాత్ర కలుగును. దాని నుండి ఆకాశగుణమైన స్థూలశబ్దము ఏర్పడును. ఈస్థూలశబ్దము మనసుయొక్క ప్రేరణచే ముఖమునందలి కంఠ, తాలు, ఓష్ఠాది స్థానముల ద్వారా బహిర్గతమై వైఖరీ రూపమునందును.

సమాధి నిష్ఠులగు మహర్షులచే ఈ శబ్ద స్వరూపములైన మంత్రములు అతి సూక్ష్మరూపమున గ్రహింపబడి, వారు ఉత్థాన దశనొందినపుడు వాటిని స్మృతి పథమునకు దెచ్చుకొని లోకమునకు స్థూలశబ్దరూపమును మంత్రములుగా బహిర్గత మొనర్చిరి. సామాన్యులు ఈ స్థూల శబ్దరూపమునే వినగలరు గాని, సూక్ష్మశబ్దరూపములను గ్రహింపజాలరు. సాధనచే మనస్సును ఏకాగ్రపరచి అంతర్ముఖత్వము నొందినవారు మాత్రము సూక్ష్మ రూపములో నున్న శబ్దమును గ్రహింపగలరు.

6. మంత్రములు - దేవత

ఇక దేవతా విషయమును తెలిసికొనెదము ప్రతి మంత్రమునకు ఒకానొక అధిష్ఠానదేవత యుండును. అనగా ప్రతి మంత్రమును ఏదో ఒక దేవతను ఉద్దేశించియే చెప్పబడియుండును. ఉదాహరణకు పంచాక్షరి యగు “ఓం నమః శివాయ” అను మంత్రమునకు రుద్రుడు శివుడు అధిష్ఠానదేవత. అటులనే “ఓం నమో నారాయణాయ” అను అష్టాక్షరీ మంత్రమునకు శ్రీమన్నారాయణుడు అధిష్ఠానదేవత. ద్వాదశాక్షరియగు ఓం నమో భగవతే వాసుదేవాయ అను మంత్రమునకు వాసుదేవుడు అధిష్ఠానదేవత. ఆయా దేవతల నుద్దేశించియే మంత్రార్థము కూడ ఉండును. కావున సాధకుడు మంత్రార్థమును దేవతాస్వరూపమును గ్రహింపక జపమొనర్పరాదని శాస్త్రములు హెచ్చరించుచున్నవి.

శ్లో॥ మంత్రార్థం మంత్రచైతన్యం యో న జానాతి సాధకః ।

శతకోటి ప్రజప్తాపి తస్య సిద్ధి ర్న సిద్ధ్యతి ॥

సాధకుడు తాను జపించు మంత్రముయొక్క అర్థమును ఆ మంత్రాధిష్ఠాన దేవతాస్వరూపమును తెలియక నూరుకోట్లు జపమొనర్చినను తన కే విధమైన సిద్ధియు లభింపనేరదు. కావున మంత్రములను శ్రద్ధా విశ్వాసములతో ఏకాగ్రతతో జపించి సిద్ధింపజేసుకొనిన ఆ మంత్రాధిష్ఠానదేవత గోచరించును.

యస్య యస్య తు మంత్రస్య ఉద్ధిష్ఠా దేవతా తు యాః ।

తదాకారం భవేత్త స్య దేవత్వం దేవతోచ్యతే ॥

(యాజ్ఞవల్క్యః)

ఏ యే మంత్రమునకు ఏ యే దేవత ఉద్దేశింపబడినదో ఆ దేవతాకారము ఆ మంత్రము జపించుటచే ఏర్పడును. కావున ఆ మంత్రమునకు ఆ దేవత యని చెప్పబడుచున్నది.

7. మంత్రము - ఋషి

మంత్రములన్నియు ఋషిప్రోక్షములని చెప్పబడుచున్నవి. ఋషి ప్రోక్షమనగా తపశ్శాలి, శక్తి సంపన్నుడు, సమాధినిష్ఠుడగు ఋషి చేత చెప్పబడిన మంత్రమని భావము. ఏకాంతమున సమాధి నిష్ఠయందున్న అట్టి ఋషులు మంత్రస్వరూపమును మంత్రాధిష్ఠాన దేవతాస్వరూపమును మోక్షస్థితిలో దర్శించి ఉత్థానదశకు వచ్చినపిమ్మట తాము దర్శించిన భావములను స్మృతికి తెచ్చుకొని తమ అనుభవములను స్థూల శబ్ద రూపమున మంత్రములుగా లోకమునకు అందించిరి. అందువలన అట్టి ఋషులను ఆ యా మంత్రములకు మంత్ర ద్రష్ట లని, మంత్ర కర్తలని చెప్పుచున్నాము.

అజాన్ హవైప్యశ్చీగ్ం సస్యమానాన్ బ్రహ్మ స్వయం భ్వభ్యా నర్హత్

త ఋషయోభవన్ తద్భాషీణాం ఋషిత్వమ్ ॥

తైత్తిరీయారణ్యకమ్ 2-9

తపశ్చర్యా పరతంత్రుడైన మహాచ్ఛందాది మునులకు స్వయంజాతమగు ఋగ్యజాః సామాత్మకమగు వేదము వారధ్యయనము చేయకయే భాసించెను. అభ్యానర్హత్ అనగా తపోవిశేషముచే దర్శించిరి. అందుచే వారు ఋషులైరి, అదియే ఋషులయొక్క ఋషిత్వము.

మంత్రద్రష్టలగు నీ ఋషులు కర్మబద్ధులై మరల మరల జన్మించువారుకారు. కల్పాదియందు మాత్రమే బ్రహ్మచే సృజింపబడువారు. అజాః అని యిచట శ్రుతి యందు చెప్పబడిరి. వారు సహజముగనే పరిశుద్ధాంతఃకరణులు. కాన పృథ్వి అని చెప్పబడిరి. పరమేశ్వరునివలెనే వేదమును పరిశుద్ధము. అటులే మంత్రద్రష్టలును పరిశుద్ధాంతఃకరణులై, ఈశ్వర ప్రేరితులై తదనుగ్రహపాత్రులై తపస్సమాధిలో నీ మంత్రజాతమును దర్శించిరి.

అట్లు తపస్సమాధిలో భాసించునది యగుటచే వేదవాణిని మంత్రములను తపోజా అని శ్రుతి కీర్తించుచున్నది.

తపోజా వాచ మస్తే నియచ్ఛదే వాయువమ్ (తైత్తిరీయారణ్యమ్ 4-7-3)

శ్లో॥ యేన యదృషిణా దృష్టం సిద్ధిః ప్రాప్తయేన వై,

మంత్రేణ తస్య తత్రోక్త మృషే ర్భావస్త దార్భకమ్॥

ఏ ఋషిచే ఏ మంత్రము ఆవిష్కరింపబడినదో ఎవనిచే సిద్ధిపొంద బడినదో ఆ మంత్రమతనిదిగా చెప్పబడుచున్నది.

ఉదాహరణమునకు ఇరువదినాలుగు అక్షరములు గల గాయత్రీ మంత్రమునకు విశ్వామిత్రుడు మంత్రద్రష్ట అందువలన గాయత్రీజపమునకు పూర్వము ఋష్యాదిన్యాసమున ... గాయత్రీభందో విశ్వామిత్రప్రసిః సవితా దేవతా ... అని విశ్వామిత్రుని ఋషిగా స్మరించుట జరుగుచున్నది.

అటులనే పంచాక్షరి మంత్రమునకు వామదేవుడు ఋషిగాను, నారాయణాష్టాక్షరీ మంత్రమునకు ప్రజాపతి ఋషిగాను, రామతారక మంత్రమునకు సదా శివుడు ఋషిగాను చెప్పబడుచున్నారు.

శ్లో॥ యామృషయో మంత్రకృతో మనీషిణః

అమైచ్ఛన్ దేవాస్తపసాచ్ఛత్రమేణ,

తాం దేవీం వాచగ్ం హవిషా యజామహే

సానోదధాతు సుకృతస్య లోకే॥

(తైత్తిరియ బ్రాహ్మణము)

ధారణాశక్తి యుక్తులును, మంత్రద్రష్టలునగు ఋషులును, దేవతలును బహుప్రయాస సాధ్యమగు తపస్సు ద్వారా ఏ వాక్కును అన్వేషించిరో, అట్టి దైవీ వాక్కును హవిస్సుచే ఆరాధించు చున్నాను. అట్టి యా వాక్కు నన్ను సుకృతలోకము నొందించుగాక! అని పై ఋక్కుయొక్క భావము.

ఇచ్చట ఋషులును, దేవతలును ఎన్నో ప్రయాసలకోర్చి తపస్సు ద్వారా ఈ దైవీ వాక్కును అన్వేషించినట్లు గలదు. అట్లు అన్వేషించి దర్శించి యా మంత్రములను లోకమున ప్రవర్తింపజేయుటచే వీరు మంత్ర కృతః అని చెప్పబడిరి. ఇచట అన్వేషించిరి అని చెప్పబడినందున మంత్రరూపమగు వాక్కు అనాదియనియు, అది తపస్సమాధిలో దర్శింపబడి యభివ్యక్తము చేయబడినదనియు అట్లు అభివ్యక్తము చేయువారే మంత్ర ద్రష్టలని గ్రహింపవలెను.

ఋషిదర్శనాత్ అను ఋషి శబ్ద నిర్వచనము పై భావమునే స్ఫురింపజేయుచున్నది. మరియు ఈ క్రింద ఋషి పదనిర్వచనములును గమనింపదగినవి.

శ్లో॥ ఋకారస్సృష్టి సంజ్ఞాస్యోత్ షి కారస్థితి సంజ్ఞాకః,

సృష్టి స్థితి భ్యాం సంయోగో ఋషిరిత్యభి ధీయతే॥

అనగా ఋకారమునకు సృష్టియనియు, షి కారమునకు స్థితి యనియు అర్థము కావున మంత్రముయొక్క సృష్టిస్థితులకు కారణభూతుడు ఋషి అని చెప్పబడును.

శ్లో॥ మహేశ్వర ముఖాంజ్ఞ త్వా గురు ర్మస్తపసా మనుమ్ ।

సాంసాధయతి శుద్ధాత్మా పూర్వం స ఋషీరిరితః ॥

ఈశ్వరముఖమున మంత్రమును తెలుసుకొని దానిని నిష్ఠతో నిరంతరము మననము చేసి పుణ్యాత్ములైన కారణముగ వారు ఋషి శబ్దవాచ్యులైరి.

అందుచేత మంత్రద్రష్టలగు ఋషులను మంత్రజపమునకు పూర్వము స్మరింపకున్నచో ఆ మంత్రము పౌరుషవంతము తేజోవంతమును కలది కాదు. (సశేషము)

గోసంరక్షణ నిధి - భక్తులకు విజ్ఞప్తి

శ్రీసత్యానందాశ్రమమునందు గత డెబ్బయి సంవత్సరములనుండి గోశాల నడుపబడు చున్నది. వానిని సంరక్షించుటకు సంవత్సరమునకు సుమారు మూడు లక్షల రూపాయలు వ్యయమగుచున్నవి. గోవులను గూర్చి మన హిందువులకు అధికముగ చెప్పవలసిన అవసరము లేదు. ఎన్ని ఇబ్బందులు ఎదురైనా వానిని అన్నింటిని అధిగమించి గోశాలను కొనసాగించుచున్నాము. గోసంరక్షణ నిధి ఏర్పాటు చేయుటకు సంకల్పించినాము. పదివేలు ఆపైన ఇచ్చినవారి నాచుములు శ్రీవిశ్వమీమాంసలో ప్రకటింపబడును. గో సంరక్షకులుగా నమోదు చేయబడును.

ఈ క్రింది ఎకౌంట్‌లో జమచేయవచ్చును. పేరు “శ్రీసత్యానందాశ్రమము”

A/c. No.. 62234059399. IFS code No. SBIN0021555

మాకు ఫోను ద్వారా తెలియజేయవలయును. సెల్ : 9440279712, 9866905041

శ్రీసత్యానందమహర్షి జీవితచరిత్ర

ఎంతో కాలముగ ఎదురుచూచుచున్న శ్రీమహర్షులవారి జీవిత చరిత్ర గ్రంథములు అచ్చయి వచ్చియున్నవి. శ్రీరామనవమినాడు శ్రీరామకృష్ణసంకీర్తన మండలి వేంపట మహాసభలో ఆవిష్కరింప బడినవి. దాదాపు 250 రంగు రంగుల ఛాయాచిత్రములతో 736 పేజీలతో అలరారే శ్రీవారి జీవిత చరిత్ర 512/- మాత్రమే. కాని దానిపై సగము ధర తగ్గించి అమ్మడము జరుగుచున్నది. ఎందుకంటే శ్రీమహర్షులవారి అనన్యభక్తులు శ్రీవేదుల విశ్వేశ్వర సోమయాజులు గారి మనుమడు శ్రీసత్యనారాయణ పరివారము, మరియు శ్రీఏలేటి లింబారెడ్డిగారు కలిసి సగము రేటును ఆశ్రమమునకు చెల్లించియున్నారు. కావున 250 రూపాయలకే లభించును. కొన్ని ప్రతులే ఉన్నవి. త్వరపడగలరు.

శ్రావణమాస కార్యక్రమము

స్థలము : భగవాన్ శ్రీసత్యానందమహర్షి భక్త మండలి
శివశక్తి జర్నలింగ్, 4వ అంతస్తు, సానేగురూజ్ గార్డెన్, ప్రభాదేవి,
సయానిరోడ్, ముంబయి - 25

ప్రతిసంవత్సరమువలె ఈ సంవత్సరము కూడ శ్రావణశుద్ధ పాడ్యమినుండి శ్రావణ కృష్ణ అమావాస్య వరకు అనగ **2-8-2019** నుండి **30-8-2019** వరకు పూజ్యపాదులు శ్రీసత్యానందాశ్రమ సంస్థాపకులు భగవాన్ శ్రీసత్యానందమహర్షులవారి ఆశీస్సులతో శ్రీసత్యానందాశ్రమ పీఠాధిపతులు పూజ్యపాదులు ఆచార్య శ్రీహరితీర్థస్వాములవారి ఆధ్వర్యములో మండలి అధ్యక్షులు శ్రీబండి లక్ష్మీనారాయణగారి పర్యవేక్షణలో ఈ క్రింది కార్యక్రమములు జరుగును. కావున భక్తులు అధికసంఖ్యలో పాల్గొని ఆత్మ లాభమును పొంది సద్గురుదేవులు భగవాన్ శ్రీసత్యానందమహర్షులవారి దివ్యానుగ్రహమునకు పాత్రులగుదురు గాక!

నిత్య కార్యక్రమము

ఉదయము 5 గంటలనుండి 7 గంటలవరకు “ధ్యానము”
ఉదయము 7 గంటలనుండి 8 గంటలవరకు “గీతాపారాయణము”
ఉదయము 9 గంటలనుండి 11-30 గంటలవరకు “పూజ, యజ్ఞము”

అనంతరము హారతి, పుష్పాంజలి, తీర్థ మహాప్రసాద వినియోగము

సాయంకాలము 6 గంటలనుండి 6-30 వరకు సంకీర్తనము
సాయంకాలము 6-30 నుండి 8 గంటలవరకు ఉపన్యాసము

ఆచార్య శ్రీహరితీర్థస్వాములవారు

పిమ్మట హారతి, పుష్పాంజలి, తీర్థప్రసాద వినియోగము.

విశేషకార్యక్రమములు : 09-8-2019 శ్రీవరలక్ష్మీవ్రతము
 15-8-2019 రాభీపూర్ణిమ
 23-8-2019 శ్రీకృష్ణ జన్మాష్టమి

సూచన: యజ్ఞమునందు పాల్గొనదలంచువారు ఈ ఫోన్‌లో సంప్రదించండి.

-కార్యదర్శి - ఫోన్ నంబరు 022 - 24216530

సెల్ : 9821024284

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

3. మహాకావ్య కాండము

13. శ్రీమద్భాగవత కలశము

29. శేషప్రోక్త సంప్రదాయక కమండలువు

99. సంప్రదాయసంయోగ చమనము

విదురుడు మైత్రేయునియొద్దనుండి బయలుదేరి హస్తినకు వచ్చి అచ్చట ధర్మరాజాదులచే సత్కృతుడై కొంతకాల ముందెను. పిదప ఒకనాడు అతడు తపస్సునకు బయలుదేరు మని ధృతరాష్ట్రుని ప్రోత్సహించెను. గాంధారిధృతరాష్ట్రులతో విదురుడు హిమాలయప్రాంత తపో వనమునకు పోయెను. అచ్చట కొలదిదినములకే ధృతరాష్ట్రుడు యోగాగ్నిచే తన శరీరమును దహింపగా ఆ జ్వాలచే పర్ణశాల కూడ ప్రజ్వలించెను. గాంధారి ఆజ్వాలయందు ప్రవేశించి తనువును త్యజించెను. ఆసన్నివేశమును చూచి విదురుడు విరక్తుడై అటనుండి బయలుదేరి తీర్థయాత్రలు గావింపఁ జొచ్చెను.

ఈకథ భారతకథకు భిన్నము. కావున ఇది కల్పాంతరవిషయ మని గ్రహింపవలె. కల్పాంతరమునందైనను విదురాదులకు మహాభారతమువలన సంతృప్తి కలుగ లే దనుట స్పష్టము ఈయభిప్రాయమునే నారదమహర్షి వ్యాసునకు దృఢముగా చెప్పి భాగవతతత్త్వము నుపదేశించి హరిలీలావర్ణన ప్రధానమైన గ్రంథమును రచింపు మని ప్రోత్సహించెను. కావున ఏలక్ష్మముకొఱకు మహాభారతము ఉద్దేశింపఁబడెనో ఆ లక్ష్మముయొక్క పరిపూర్ణతాసిద్ధికొఱకే భాగవతము రచింపఁబడెను.

హరిలీలావర్ణనము హరివంశమునందు ఉన్నది కదా! నారదవిదురాదులకు ఇంత అసంతృప్తి ఏల కలిగెను? వారు మహాభారతము వినునప్పటికి హరివంశము పుట్టలేదు. పరీక్షిత్తుయొక్క పరిపాలనకాలారంభమున మహర్షి మహాభారతమును రచించెను. అప్పటికి జనమేజయుడు పుట్టియుండఁడు; పుట్టినను బాలుడై యుండును. జనమేజయునిచరిత్ర హరివంశమున కలదు. కావున అప్పటికి హరివంశము లేదు. ఇప్పుడు మనకు లభించుచున్న జనమేజయవైశంపాయన

సంవాదము, సౌతిశౌనకసంవాదము నారదాదులు విన్నమహాభారతమున లేవు. జనమేజయుని యశ్వమేధము భంగపడిన తరువాత వ్యాసుడు హరివంశమును రచించి పైసంవాదములను చేర్చి మహాభారతమునకు ఇప్పటిరూపము నొసంగెను. స్వర్గారోహణపర్వంతమే మొదట నారదాదులు వినిరి.

భాగవతమునకు నారదుడు వ్యాసున కుపదేశించిన సంప్రదాయము కాక శేషప్రోక్షమైన రెండవసంప్రదాయము కూడ నున్న దని, రెండింటికిని భగవత్ప్రోక్షమైన చతుఃశ్లోకియే మూలమని గమనించి యుంటిమి. అదియే గురుశిష్యపరంపరలలో విపులమయ్యెను.

ఈ రెండుపరంపరలలోని విశేషములను కలుపుకొని వ్యాసభగవానుడు పూర్వకల్పములలోని భగవంతునియవతారమహిమలను భక్తుల చరిత్రలను ఉజ్జ్వలముగా వర్ణించుచు భాగవతగ్రంథమును నిర్మించి జనకునకు ఉపదేశించెను.

30. పరీక్షిత్తోక్త కమండలువు

100. శాపవృత్తాంత చమసము

ద్వైవికముగా ఈ గ్రంథముయొక్క మహిమ ప్రసిద్ధ మగుటకు తగినసన్నివేశము అచిరకాలముననే ఏర్పడెను. ధర్మరాజునకు పిమ్మట పరీక్షిన్మహారాజు చక్కగా ప్రజాపాలనము గావించుచుండెను. అతఁ డొకనాఁడు ధనుర్బాణములను గైకొని వేటాడుటకై యరణ్యమునకు పోయెను. అతఁడు మధ్యాహ్న మగునప్పటికి అలసిపోయి అకలిదప్పికలతో అలమటించుచు ఎచ్చటను జలాశయమును గానక ఒకయాశ్రమమును చూచి లోపలికి పోయెను. అచ్చట ఒకముని సమాధినిష్ఠుడై నిశ్చలముగా ప్రశాంతముగ కనులు మూసికొని యుండెను. ఆయనను చూచి మహారాజు దప్పికతో పెదవు లెండుచుండగా, “అయ్యా! నీరు! నీరు!” అని యాచించెను. ఆయన కనులు విప్పలేదు; మాటాడలేదు. మహారాజైన తనకు అర్హము పాద్యము ఆసనము ఈయకపోగా, కనీసము ప్రియవచనము నైనను ఆముని పలుకక తన్ను అవమానించుచున్నాఁడని పరీక్షిత్తునకు కోపము వచ్చెను. అకలిదప్పికలచేత పీడింపఁబడుచున్న యా మహారాజునకు అంతకు పూర్వము ఎప్పుడును సంభవింపని మహాక్రోధము ఆ బ్రాహ్మణుని విషయమున ప్రజ్వలించెను. క్రోధవేగమున ఆయన దాపుననే పడియున్న చచ్చినపామును వింటికోపుతో తెచ్చి ఆమునికంఠమునందు వైచి పురమునకు వెడలిపోయెను.

రాజుయొక్క ఈవర్తనమును దూరమున నుండి చూచుచున్న బాలురు పరువెత్తుకొనిపోయి కౌశికీనదీతీరమందున్న యా మునియొక్క కుమారునకు తెలిపిరి. శృంగి యను నా మునికుమారుడు మిగుల తేజస్వి, అతఁడు క్రోధావిష్టుడై “ఏమి! యీ రాజుయొక్క

దురహంకారము! తనకు స్వామియైన బ్రాహ్మణు నిట్లు అవమానించునా? శాసకుడైన శ్రీకృష్ణభగవానుడు లోకాంతరగతుడైన తరువాత దుర్మార్గులను శాసించువా రెవరును లే కున్నచో నేను శాసించును; నా బలమును చూడుడు” అని మిత్రులతో చెప్పుచు కౌశికీజలమును గైకొని అచమించి, “మాతండ్రికి ద్రోహ మొనర్చినవానిని ఇప్పటినుండి ఏడవదినమున తక్షకుడు విషానలముచే దగ్ధ మొనరించును” అని శపించెను.

పిదప శృంగి ఆశ్రమమునకు వచ్చి తండ్రికంఠమునందు వ్రేలాడుచున్న సర్పశవమును చూచి దుఃఖార్తుడై పెద్దగా రోదనముఁ గావించెను. అంగిరసుడైన యా ముని కుమారునివిలాపమును విని మెల్లగా కనులు తెఱచి మూపుపై నున్న సర్పశవమును చూచి తీసి పారవైచి పుత్రుని చూచి, “నాయనా! ఎందుల కేడ్చుచున్నావు? నీకు ఎవరివలన ఏమి బాధ కలిగినది?” అని యడిగెను. శృంగి జరిగినదానిని చెప్పెను. ఆయన కుమారునిచర్యను అభినందింపక ఇట్లనెను. “కుమారా! నీ బుద్ధికి ఇంకను పరిపాకము కలుగలేదు. అల్పమైన యపరాధమునకు నీవు అజ్ఞానమువలన పెద్ద దండనము గావించితివి. ఆ మహారా జనఁగా ఏ మనుకొంటివి! ఆయన సాక్షా ద్విష్ణుడేవుడే! భగవంతుడైన శ్రీకృష్ణనియనంతరము ఆయనపరాక్రమముచేఁ గదా ప్రజలు రక్షితులై భద్రముగ నున్నారు. ఆయన గతించినచో రాష్ట్ర మరాజకమై దొంగలు ప్రబలి ప్రజలు కాపరి లేనిగాఱవలె దిక్కులేనివా రగుదురు. స్త్రీలకు, ధనధాన్యస్వర్ణములకు రక్షణములేక ప్రజలు పరస్పరహింసకు పాల్పడుదురు. వేదమయమైన వర్ణాశ్రమాచారరూప మైన యార్యధర్మము నశించి అర్థకామపరాయణులైన జనులయందు, క్రోధతులయందువలె, వర్ణసంకరము కలుగును. మనకు ఆ పాపకృత్యములతో సంబంధము లేకున్నను, ఆ యరాజకమునకు మూలము మన మగుటవలన ఆ పాపఫలము మనకు సంక్రమించును.

పరీక్షితు సామాన్యుడైన రాజు కాడు. అతడు ధర్మపాలకుడైన సమ్రాట్టు. అశ్వమేధయాజి. అంతే కాదు. ఆయన విజ్ఞాన సంపన్నుడు, మహాభాగుడు అంకలి దప్పికలతో మనయాశ్రమమునకు దీనుడై వచ్చిన యా మహాపురుషుని శపించుటకంటె అపచార మే మున్నది?”

పిదప ఆ మహర్షి చింతాగ్రస్తుడై భగవంతు నిట్లు ప్రార్థించెను. “భగవానుడా! బాలుడు, అపక్వబుద్ధియు నైన నాకుమారుడు పాపరహితులైన స్వభృత్యులయందు పాప మొనర్చెను. నీవు దానిని క్షమింపుము. ఆ మహాత్ముడు ఇందులకు ప్రతిక్రియ నైనను చేయఁడు. ప్రభూ! నీభక్తులు తమ్ము ఇతరులు తిరస్కరించినను వంచించినను అవమానించినను శపించినను కొట్టినను, తాము సమర్థు లయ్యును, సహింతురే కాని ప్రతిక్రియ కావింపరు.”

తరువాత ఆ మహర్షి శిష్యులను పంపి మహారాజునకు శాపవృత్తాంతమును నివేదించెను.

ఈ సంఘటనమువలన క్రోధమును నిగ్రహించుట ఎంత కష్టమో స్పష్టమగుచున్నది. మహర్షి చెప్పినట్లుగా పరీక్షిత్తు సామాన్యుడు కాదు. మహాభాగవతుడు. ఆయన అప్పటివఱకును పరమప్రశాంతుడుగనే యుండెను. కాని ఆకలిదప్పికలచే మనోబలము తగ్గినంతనే, అంతరాంతరములలో ఎక్కడనో దాగియుండిన క్రోధము, పుట్టలోనుండి పామువలె, పైకి వచ్చి ఆయన హృదయమున కాటువేసెను. ఆ విషవేగమున ఆయన పాపరహితుడైన మునిని అవమానించెను. ఇట్లే శృంగి కూడ క్రోధముచేత హతుఁ డయ్యె ననుట స్పష్టము. కావున ఎంతటి మహాభక్తులైనను మహాతపస్సు లైనను “మేము కామక్రోధములను జయించితిమి” అని ఏమఱుపాటుతో నుండుటకు వీలులే దని, నిరంతరము తమ మనోవృత్తులను పరిశీలించుకొనుచు జాగరుకులై యుండవలయు నని గ్రహింపవలసియున్నది.

మహర్షి కనులు విప్పగనే పామును తీసివేసినను దానినిగూర్చి ప్రశ్నింపక కుమారుని దుఃఖకారణమునే అడిగెను. కుమారుడు దానినిగూర్చి చెప్పినతరువాత కూడ ఆయన తనకు జరిగిన యవమానమును గూర్చి తలంపక కుమారునివలన మహారాజునకు కలుగునున్న విపత్తును గూర్చియే పరితపించెను. పరులవలన తమకు కలుగుసుఖముచే హర్షమును గాని దుఃఖముచే వ్యధను గాని సాధారణముగా సాధువులు పొందరు. అనఁగా సర్వేంద్రియములవ్యాపారనిరోధముచేత సమాధిలో ఆయన ఏ ప్రశాంతస్థితియందున్నాడో ఆ ప్రశాంతస్థితియందే ఇంద్రియవ్యాపారము లన్నియు జరుగుచున్న వ్యవహారదశయందు కూడ ఉన్నాడ డన్నమాట. అది యథార్థమైన బ్రాహ్మీస్థితి.

“తనకు స్వామియైన బ్రాహ్మణు నిట్లు అవమానించునా!” అని పరీక్షిత్తు నుద్దేశించి శృంగి యనుట, అట్లే ఆతనితండ్రి కూడ, “నాకుమారుడు పాపరహితులైన స్వభృత్యులయందు పాపమొనర్చెను; దానిని నీవు క్షమింపు” మని భగవంతుని ప్రార్థించుట గమనింపదగియున్నది. శృంగి, “క్షత్త్రబంధువు బ్రాహ్మణులచేత గృహపాలుఁడుగా నిరూపింపఁబడియున్నాఁడు; అట్టి ద్వారపాలకుఁడు ఆ గృహమునందు భాండములో నున్నదానిని భుజించుటకు ఎట్లు అర్హుఁ డగును?” అని కూడ అధిక్షేపించెను. ఈమాటలవలన రాజు బ్రాహ్మణులయింటివాకిటనుండు భృత్యునివంటివాఁ డని స్పష్టమగుచున్నది. ఈ మాటల కేమి యర్థము? పరీక్షిత్తు వీరికి భృత్యుఁడా? ఈ మాటలకు తాత్పర్యము నిట్లు గ్రహింపవలయును. క్షత్రియులకు బ్రాహ్మణులు గురువులు. విద్యార్థులుగా గురుకులమునం దున్నప్పుడు క్షత్రియులు శిష్యులై గురువులకు గురుపత్నులకు దాసులవలె పరిచర్య చేయుచుందురు. ఈ సందర్భమున రామలక్ష్మణులు విశ్వామిత్రునితో, “మునిశ్రేష్ఠా! ఇదిగో నీ కింకరులము మేము వచ్చియున్నాము; నీయిష్టము వచ్చినట్లు ఆజ్ఞాపింపుము. నీ యాజ్ఞను దేనిని మేము చేయవలసియున్నది? అని విన్నవించుట, కుచేలునితో కూడి శ్రీకృష్ణుఁడు గురుపత్నియదేశమున కట్టెలు కొట్టి తెచ్చుటకై యదవికి పోవుట భృత్యులక్షణములే

యని గుర్తింపవలసియున్నది. ఇది శిష్యుల విషయమున వర్తించును. కాని మహారాజునకు వర్తించునా? కుమారుడు ఎంత పెద్దవాడైనను ఏ పదవియం దున్నను తల్లిదండ్రులయెడ దాసునివలె ఎట్లు వర్తింపవలసియున్నదో అట్లే శిష్యుడు కూడ గురువులయెడ వర్తింపవలసియే యున్నది. విశ్వామిత్రుని విషయముననే కాక సాధారణులైన మహర్షులవిషయమున రాముడు ఈభావమునే వ్యక్త మొనర్చుట గమనింపఁదగి యున్నది. శరభంగాశ్రమమున మునులు రాక్షసులనుండి తమ్ము రక్షింపు మని రాముని ప్రార్థించినప్పుడు ఆయన ఇట్లనెను. “మీరు నాతో ఇట్లు పలుకుట తగదు. తాపసులైన మీకు నేను ఆజ్ఞాపింపఁదగినవాఁడను” (నైవ మర్హః మాం వక్తు మాజ్ఞాప్యోహం తపస్వినామ్... 22, సర్గ : 6, అరణ్యకాండ, శ్రీమద్రామాయణము) కావున ధర్మనిర్ణేతలైన బ్రాహ్మణులవిషయమున మహారాజులు కూడ భృత్యులవలెనే వర్తింపవలయు ననుట స్పష్టము.

**శ్లో॥ అభూతపూర్వ స్సహసా క్షుత్తృఙ్భ్యా మర్దితాత్మనః ।
బ్రాహ్మణం ప్రత్యభూద్రాజ్ఞో మత్సరో మన్యు రేవ చ ॥**

శృంగువాచ :

**శ్లో॥ అహా! అధర్మః పాలానాం పీష్వాం బలిభుజా మివ ।
స్వామి నృఘం య ద్దాసానాం ద్వారపానాం శునా మివ ॥**

శ్రీధరః : అహో ఇతి । పాలానాం రాజ్ఞామ్ । పీష్వాం పుష్పానామ్ । అధర్మ మేవ దర్శయతి స్వామి నీతి । దాసానాం య దఘం పాపాచరణమ్ । బలిభుజాం కాకానా మివ శునా మివ చేతి ॥

**శ్లో॥ బ్రాహ్మణైః కత్త్రబంధుర్నిగృహపాలో నిరూపితః ।
స కథం తద్గృహే ద్వ్యాఘ్రః సభాండం భోక్తు మర్హతి ॥**

శ్రీధరః : బ్రాహ్మణై రితి । సభాండం భాండ ఏవ స్థితమ్ ।

**శ్లో॥ నిశమ్య శప్త మతద్ధర్మం నరేంద్రం స బ్రాహ్మణో నాత్మజ మభ్యనందత్ ।
అహేవా బతాంహేవా మహా దజ్ఞ తే కృత మల్పీయసి ద్రోహ ఉరు ద్దమో ధృతః ॥**

శ్రీధరః : నిశ మ్యేతి । బత కష్టమ్ । తే త్వయా । మహత్పాపం కృతమ్ । అల్పీయసి ద్రోహే అపరాధే । దమో దండః ।

శ్లో॥ ఇతి పుత్రకృతాఘేన సోనుతప్తా మహామునిః ॥

శ్రీమద్భాగవతము - ప్రథమస్కంధము - అధ్యాయము - 18,
శ్లో. 33, 34, 41, 49, 50

శ్రీ నరసింహ శతకము

-శ్రీ శేషప్ప కవి

సీ॥ తల్లిదండ్రులు భార్య తనయులావులు బావ
మఱిదులన్నలు మేనమామగారు
ఘనముగా బంధువుల్ గల్గినప్పటికైన
దాను దర్లగ వెంటఁ దగిలిరారు
యముని దూతలు ప్రాణమపహరించుక పోవ
మమతతోఁ బోరాడి మాన్పలేరు
బలగ మందఱు దుఃఖపడుట మాత్రమే కాని
యించుక నాయుష్య మియ్యలేరు

తే॥ చుట్టములమీది భ్రమ దీసి చూరఁబెట్టి
సంతతము మిమ్ము నమ్ముట సార్థకంబు
భూషణ వికాస! శ్రీధర్మపుర నివాస!
దుష్టసంహార నరసింహ దురితదూర!

21

ఓ నరసింహస్వామీ! తల్లీ, తండ్రీ, ఇల్లాలు, పిల్లలూ మొదలైన అత్యీయులు బావమరదులు అన్నదమ్ములు, మేనమామలు మొదలైన బంధువులు ఎందరున్నా ఈ శరీరమును వదిలిపెట్టి పోయే టప్పుడు యమదూతలను అడ్డుకొని వెంటవచ్చేవారు ఎవ్వరూ లేరు. వారికి సాధ్యము కాదు. ఈ చుట్టాలందరు దుఃఖపడేవారే కాని ఆర్పేవారు కాదు. తీర్చేవారు కాదు. అయుష్షు ఇచ్చి అడుకునేవారు ఎవ్వరూ లేదు. వీరి మీద ఉండే మన మమకారమూ బూటకమే. వారికి ఉండే అనురాగమూ నాటకమే. ఏది నిజము కాదు.

కావున ఓ మానవుడా! దీనిని బాగా ఆలోచించు. ఆలోచించు. బుద్ధిలో పెట్టుకో. బయటకు చెప్పుకు. భగవంతుని నమ్ముకో. నామస్మరణ చెయ్యి. ముక్తి ప్రదాతయైన పరమేశ్వరుని ప్రార్థించు. పరమసౌఖ్యమైన పరమాత్మస్థానమును పొందడానికి ప్రయత్నించు ఇప్పటినుండే. ఎంత వేగిర పడితే అంత మంచిది. గడిచింది. గడిచింది. ఇక జాగు చేయకు. చేసితివా గొప్ప నష్టము.

శ్రీ సత్యనందాశ్రమ శాశ్వత భిక్షానిధి



సికిందరాబాద్ వాస్తవ్యులు శ్రీదివాకరుని హరినారాయణశర్మ శ్రీమతి అన్నపూర్ణమ్మ దంపతులు తమ తండ్రి కీ॥శే॥ శ్రీదివాకరుని శంకరయ్యగారి జ్ఞాపకార్థము ప్రతిసంవత్సరము మాఘ శుద్ధ చవితినాడు, మరియు వారి తల్లిగారు శ్రీమతి దివాకరుని సీతారామమ్మ గారి జ్ఞాపకార్థము ప్రతి సంవత్సరము ఆషాఢ బహుళ తదియనాడు శ్రీ సత్యనందాశ్రమవాసులకు భిక్ష జరుపుటకు శాశ్వత భిక్షానిధి నిమిత్తము 30,000/- ముప్పది వేల రూపాయలు అందజేసినారు. సద్గురుదేవులు వీరి సమస్త పరివారమును అనుగ్రహింతురు గాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు(అపైన గాని) జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాద వినియోగము భిక్ష(భోజనము) ఏర్పాటు చేయబడును. ఈ క్రింది SBI ఎకౌంటునకు పంపవచ్చును.

Sri Satyananda ashrama Sashwatha Bhiksha Nidhi
A/c No. 30869540047 Ifsc : SBIN0000887

వ్యావహారికాంధ్ర మహాభారతం

-శ్రీ పురిపండా అష్టంశ్వాసు

విరాటపర్వము - మూడో ఆశ్వాసము

గోగ్రహణము

“కంకభట్టా! నా ప్రాణమానాలు రెండూ కాపాడావు దీనికి సరైన ప్రత్యుపకారం నేనేమి చెయ్యగలనో తెలీదం లేదు. నేటినుండి నా రాజ్య సింహాసనం నీదే అని భావిస్తున్నాను. ఈ శరీరమూ, ఈ సంపత్తి అన్నీ నువ్వే ప్రసాదించావు కాబట్టి, నీకే సమర్పించుకుంటున్నాను ఈ సమగ్ర మత్స్య దేశాన్ని పరిపాలించి నన్ను అనుగ్రహించు” అన్నాడు.

సన్నేహంగా మందహాసం చేశాడు కంకభట్ట. “రాజా నన్నింతగా ప్రశంసించడం దేనికి? ఇంతకూ నే నేమంత మహత్కార్యం చేశా నని! నన్నెప్పుడూ మన్నిస్తూనే వున్నావు నాకదే పదివేలు. శత్రుసంహారం చేసి మనం రాజధానికి వైభవంగా తర్లి వెళ్ళడమే నాకు సకల సంపదలూ అబ్బినట్టు” అన్నాడు.

భట్టు ఉదారహృదయం చకితున్ని చేసింది విరాటుణ్ణి. ఒక్క పులకరించినట్లయింది. “ఉపకారమో, బంటుతనమో, దయాభావమో, కీర్తి కాంక్షో, స్నేహమో, సౌహార్దమో - శత్రుభీకరంగా నువ్వివాళ చేసిన యుద్ధానికి కారణం! నీ రుణమెలా తీర్చుకోనూ! కార్చిచ్చు లాంటి శాత్రవసైన్యాన్ని జంకైనా లేకందా ముట్టడించాడు వలలుడు. ఎంతమందిని ఎంతమందిని హతమార్చాడు! అద్భుతమైన ఇలాంటి పరాక్రమము కనీవినీ ఎరగం. నిజానికి ఇవాళ గెలుపంతటికీ ఇతడే కారణం. దామగ్రంథిని ఏదో అనుకున్నాను నేను. తాటిపళ్ళని కిందరాల్చినట్టు త్రిగర్తుల తలకాయలు వందలాదిగ తెగేశాడు నిర్విరామంగా. మరి తంత్రీపాలుడు మాత్రం! ఎక్కడ చూస్తే అక్కడే కనపడ్డాడు. అంతటిసేనలోనూ యితడి చేత దెబ్బతిననివాడే లేడు. మీ మేలు మరవలేను. నిజంగా స్నేహితుడికి ఆపదలో అడ్డుపడ్డవాడే మనిషి. మనిషే కాదు, దేవత. నవరత్నాలు చెక్కి స్వర్ణాభరణాలూ, రథాలూ, ఏనుగులూ, గుర్రాలూ, దేవకన్నెలవంటి యౌవనవతులూ నానావైభవ సంపత్తులూ - మీరేవి కోరితే అవి సమర్పించుకుంటాను. ఏమిచ్చి మీ రుణం తీర్చుకోగలను!” అన్నాడు.

“మమ్మల్ని ఇంత ఆదరించారు. ఇంతకంటే మాకింకేం కవాలి!” అన్నాడు వలలుడు.

“రాజా నాదొక్క ప్రార్థన మాత్రముంది. మన్నించక తీరదు” అన్నాడు కంకభట్ట.

“ప్రార్థన ఏమిటి? నువ్వన్నది నేను ఆదేశంగానే పాలిస్తాను” అన్నాడు విరాటరాజు.

“చంపదగ్గ శత్రువు చేతికి చిక్కినపుడు పొమ్మనడమే ఉత్తమ లక్షణం. అంచేత ఈ సుశర్మని సపరివారంగా విడిచిపెట్టడమే నా అభిమతం. తరువాత, పట్నానికి బేగీరావుల్ని వెంటనే పంపించాలి. వాళ్ళు వెళ్ళి రాజధానిలో నీ విజయవార్త చాటిస్తారు. పట్టణమంతా విజయతోరణాలతో అలంకరిస్తారు. మంగళతూర్యారవాలు పరిమళద్రవ్యాల కల్లాపులు గీతావాద్యాలు, నృత్యాలు మొదలైన సంరంభంతో విజయోత్సవం సంసిద్ధం చేయిస్తారు” అన్నాడు కంకభట్టు.

కంకభట్టు ఉపదేశం వెంటనే అమలుపరిచాడు విరాటరాజు. సిగ్గుతో తలవంచుకుని కుసిల్లిపోతూన్న సుశర్మని కట్టు విప్పించాడు. వెనక చూడకండా ఇంటిదారి పట్టాడు సుశర్మ.

శుభవార్త తీసుకుని పట్నం పరిగెత్తారు బేగీరావులు. తెల్లవారేసరికి పట్నం నాలుగుమూలలా విజయవార్త గుప్పు మని పించారు. పట్టణమంతా ముస్తాబు చేయించారు. సకలశోభాయమానంగా విజయోత్సవం సంసిద్ధం పరిచారు.

ఇక యుద్ధభూమిలో - గుత్తులు దగ్గిరికి నరకేసిన పాదాలు పడి, చివురాకుల సెజ్జలా వుండొక చోట. తెగి అడ్డదిడ్డంగా పడివున్న తొడలతో, మదపుటేనుగులు దూరిన అరటితోటలా వుండొకచోట. పెల్లగిల్లి కుప్పలుగా పడ్డ పేగులు ఆకలితో హంసలమంద వూడపెరికి పోగులు పెట్టిన తామర తూళ్ళలా వున్నాయొకచోట తెగిపడ్డ చేతులు వుంగరాలతో ప్రకాశిస్తూ, పాముల మందలావున్న యొకచోట. తేలుతూ నవ్వి నట్టున్న శిరస్సులతో నెత్తురు మడుగులు, కలువలతో వున్న కోనేళ్ళలా వున్నాయొకచోట. గుర్తించడానికి వీలు లేకండా తునకలై పడివున్న కళేబరాలతో, కాలయముడి వంటశాలలా వుండొకచోట.

కంకభట్టాదులూ, విరాటరాజూ, సకల సామంత సేనాసమేతంగా వీటినన్నిటిని పరికిస్తూ, దాటి వచ్చారు. వెన్నెట్లో పాలనురుగులా అందంగా వున్న ఒక ఇసుకతిన్నెమీద ఆరాత్రి మహోల్లాసంగా వెళ్ళ బుచ్చారు.

విరాట పర్వం

నాలుగో ఆశ్వాసం

ఉత్తర గోగ్రహణం

మర్నాడు సూర్యోదయ మయేసరికి నేల ఈనినట్టు కౌరవ సైన్యం వచ్చిపడింది మత్స్యదేశంమీదకి. భీష్ముడూ, ద్రోణుడూ, కర్ణుడూ, కృపాచార్యుడూ, శకునీ, దుశ్శాసనుడూ, అశ్వత్థామా మొదలైన మహారథులతో సహా బ్రహ్మాండమైన రాణువను తర్లించుకు వచ్చాడు దుర్యోధనుడు. ఈ సైన్యమంతా ఉత్తరదిశగా వచ్చి స్మశానభూమి చేరువగా విడిసింది.

వచ్చి రావడంతోటే విరాటరాజు ఆలమందలు పట్టుకున్నారు సైనికులు. అడ్డువచ్చిన సొమ్ముల కాపర్లని కృపుడూ, అశ్వత్థామూ, శకునీ, కర్ణుడూ, దుశ్శాసనుడూ, దుర్యుఖుడూ మొదలైన వాళ్ళు బాణాలతో మోదారు.

అది కౌరవసేన అని తెలియడంతోటే రథం వేసుకుని రోజుకుంటూ నగరానికి పరిగెత్తాడు పశువులకాపర్ల పెద్ద. వెళ్ళడమే తడవుగా అంతఃపురంలోవున్న ఉత్తరకుమారుడి దగ్గరికి పరుగెత్తాడు అతడి తత్తరపాటు చూసి అంతఃపురంలోని స్త్రీజనమంతా వచ్చి మూగారు.

“మహాప్రభో, ఉప్పెనలా వచ్చిపడ్డారు కౌరవులు. మన ఆలమందల్ని పట్టుకుపోతున్నారు చప్పునవచ్చి అడ్డుపడాలి. మీ భుజబలం చవిచూపి వాళ్ళందరికీ పాఠం చెప్పాలి. బైల్దేరండి. రథం సిద్ధం చేయించండి కవచం వేసుకోండి. ధనుర్బాణాలు తీసుకోండి. తూణీరం, గదా, ఖడ్గం, బల్లెం, చక్రం - అన్నీ తెప్పించండి.

“మహాబలవంతులనీ, అసహాయశూరులనీ, వంశోద్ధారకులనీ, భూచక్రాన్నంతటినీ ఏలుకో తగ్గవారిని, ప్రజల తపఃఫలంవల్ల జన్మించారనీ, శరణాగతరక్షకులనీ పదివేలమందిలోనూ పొగుడుతుంటారు మహారాజు మిమ్మల్ని. అదంతా ఇప్పుడు నిజమనిపించాలి” అన్నాడు గొల్లలపెద్ద.

ఉత్తర కుమారు ప్రజ్ఞలు

స్త్రీజనం ముందు తన్నిలా ప్రశంసించి కప్పించడంతోటే ఒకటి రెండై పోయాడు ఉత్తరకుమారుడు. ఎక్కడలేని వుబలాటమూ పొడుచుకువచ్చిందతడికి.

“కౌరవుల్ని గివురవుల్ని నిమిషంలో వీగ్గాట్టి ఆవులు లాక్కొస్తాను. ఐతే నాకు సారథిమాత్రం లేదు. అదే విచారంగావుంది. తగిన సారథి వుంటేనా ఒక్కణ్ణి బతకనివ్వను. వాళ్ళకెంతకావరం! మీ ఆవులు తోలుకుపోవడమే? తగిన సారథి ఎవణ్ణయినా మంచివాణ్ణి వెదికి తీసుకురండి. దుర్యోధనుడూ, భీష్ముడూ, ద్రోణుడూ, కర్ణుడూ, అశ్వత్థామూ - వీళ్ళంతా నన్ను అర్జునుడని భయపడేటట్టు చెందాడతాను. చిటికివేసినంతలో అందర్నీ గెలవకపోతే నాపేరే ఉత్తరకుమారుడు కాదు. నాన్నగారూ, ఊళ్ళోవాళ్ళూ అందరూ ‘భళీ’ అనేలాగ పశువులు మళ్ళించుకువస్తాను. నాకిదోలెక్కా! కాని ఏంలాభం! సారథి లేదు” అన్నాడు.

అందరితోపాటు సైరంద్రికూడా అక్కడే వుంది. ఉత్తరకుమారుడు ప్రజ్ఞలు వింది. నవ్వాపుకోలేక అక్కడినుండి వెళ్ళిపోయింది. వెళ్ళి బృహన్నలతో ఈ వృత్తాంతమంతా చెప్పింది. అత దంతా విన్నాడు. లెక్కవేసి అజ్ఞాతవాసం గడువు గడిచిపోయిందని నిరూపించుకున్నాడు.

“నువు వెళ్ళి బృహన్నలకి సారథ్యం చెయ్యడం తెలుసునని చెప్పు. ఖాండవవనం కాల్చినపుడు అర్జునుడి సారథ్యం చేసి మెప్పించాడనీ, అనేకసార్లు ఇతడు సారథిగా వుండడం చూశాననీ,

బృహన్నల సారథిగా వుంటే కౌరవుల్ని ఇట్టే కడతేర్చవచ్చుననీ, సంశయించవద్దనీ చెప్పు. ఎలా బనా నచ్చ చెప్పి నన్ను పిలిచేటట్టు చెయ్యి” అన్నాడు.

ఉత్తరకుమారి దగ్గరికి వెళ్ళింది సైరంధ్ర. “అన్నయ్య సారథి కోసం వెదుకుతున్నారు. తెలిసిన సంగతి చెప్పాలికదా అని వచ్చాను. మన బృహన్నలకి మంచి సారథ్యం తెలుసు. అర్జును డంతవాడు మెచ్చుకున్నా డతణ్ణి. ఖాండవవనదహనంలో బృహన్నల సారథ్యమే అర్జునుణ్ణి గెలిపించింది. నేను బాగా ఎరుగుదును. అంచేత అన్నయ్యగారితో ఈ విషయం చెప్పాలి మనం” అంది.

ఇద్దరూ కలిసి ఉత్తరుడి దగ్గరికి వచ్చారు. అతడి కిదంతా చెప్పారు. విని పక్కున నవ్వాడు ఉత్తరకుమారుడు.

“మాలినీ, నన్ను పరిహాసం చేస్తున్నావు కదూ! పేడివాళ్ళని కన్నెత్తి చూడడమంటేనే అసహ్యం నాకు. అలాంటిది యుద్ధానికి ఈ విగ్రహాన్ని ముందుపెట్టుకుపోయాదా! రాకరాక అంత కౌరవసేన రావడం, పశువుల్ని పట్టుకుపోవడం, పరాక్రమం చూపడానికి నేను బయల్దేరడం, నా రథానికి బృహన్నల సారథి కావడం!! విన్నవాళ్ళని నవ్వండని చెప్పనక్కరలేదు మరి. ఇంతకీ ఉపస్థావ్యంలో సారథి కరువై పోయాడా!” అన్నాడు.

“ఒక్క కౌరవుల్నే కాదు, ముక్కోటిదేవతలనే జయించవచ్చు బృహన్నల సారథిగా వుంటే” అంది సైరంధ్ర. “అతగాడి అసాధారణమైన ధీరత్వం తెలుసు గనకనే చెబుతున్నాను. శాపం వల్ల పేడితనం వచ్చినంతమాత్రాన వీరత్వం ఎక్కడికి పోతుందని! అంచేత సందేహించక బృహన్నల సారథ్యం ఒప్పుకోండి.”

మనస్సు ముందూ వెనక లవుతున్నా, అప్పటికి మరో సారథి లేకపోవడంవల్ల ఎలాగో అంగీకరించాడు ఉత్తరుడు. “సరే, ఐతే పిలవండి” అన్నాడు.

“నేను పిలుచుకు వస్తాను” అని బయల్దేరింది ఉత్తర. ఉత్తంగమైన స్తనభారంవల్ల అల్లాడిపోతోంది ఆమె లేతనడుము. సమయం చూసి వెంటాడుతూన్న కామాంధకారంలావుంది కబరీభరం. చూపుల తళుకులు రెట్టింపు చేస్తున్నాయి ఆమె కర్ణభూషణాల ముత్యాల కాంతులు. అందెలధ్వని వినివచ్చి, నడకలు నేర్చుకోవడానికో అన్నట్టు ఆమెవెంట నడిచాయి రాజహంసలు. ఆమె అడుగులు పెట్టిన చోటల్లా పద్మకాంత మణులు తాపినట్టయింది. త్వరత్వరగా వెళ్ళి మెరుపుతీగ మబ్బులోకి వెళ్ళినట్లు నర్తనశాలలో ప్రవేశించిందామె. గురువుగారికి నమస్కరించి చెప్పడం మొదలుపెట్టింది. ఆమెమాటల్లో వినయమూ, చనువూ, ప్రార్థనా, తడబాటూ - అన్నీ వున్నాయి.

“మా అన్నయ్యగారి సారథి ఒక యుద్ధంలో చచ్చిపోయాడు. అవాళనుంచిన్నీ తగినవాడు దొరకక మరొకణ్ణి పెట్టుకోలేదు. అదలావుండగా, ఇవాళ కౌరవులు వచ్చి మా ఆవుల్ని పట్టుకున్నారు.

నాన్నగారు నిన్నటినుంచీ త్రిగర్తుల మీదికి యుద్ధానికి వెళ్ళారు. అన్నయ్య కౌరవులమీదికి బైల్దేరడానికి సిద్ధంగా వున్నాడు. ఐతే సారథిలేక విచారిస్తున్నాడు. ఇంతలో మీ సంగతి చెప్పింది సైరంద్రి. అంచేత పిలుచుకుని రమ్మని పంపించాడు. మీ దగ్గిరవున్న చనువుచేత నామాట కొట్టేయ్యరన్న నమ్మకంతో వచ్చాను. అన్నకు సారథ్యం చేసి మీ పరాక్రమమంతా ప్రకటించాలి. ఈ ఆపదకు అడ్డుపడాలి. కాదంటే నా మీద మీకు వాత్సల్యం లేదనుకుంటాను మరి” అంది.

ఆమె మాటలు ఎంతో ముచ్చట వేశాయి బృహన్నలకి. ముసిముసిగా నవ్వుకున్నాడు “అమ్మాయీ! నేనేమిటి సారథ్యమేమిటి చెప్పు! నీ మాటలు వింటేనే నాకు భయంగావుంది. అయితే నువ్వు కావాలి అంటే ఈ సారథ్యమే కాదు, ఎంత అసాధ్యమైన పనికయినా పూనుకుంటాను. పద. ఆపైన ఎలావుంటే అలా వుంటుంది” అన్నాడు. మెత్తమెత్తగా అడుగులు వేసే మదపుటేనుగులాగ నడుచుకుంటూ సర్తనశాలనుండి ఉత్తరుడి దగ్గిరకి వచ్చాడు.

అంత దూరంలో చూసి ఎదురు వచ్చాడు ఉత్తరుడు. “బృహన్నలా, కౌరవులికీ మనకీ యుద్ధం వచ్చింది. నా రథానికి నువ్వు సారథిగా రావాలి వేళ లేదు. కవచం వేసుకో కాదనడానికి వీలేదు. రథమెక్కు నీ సంగతంతా మాలిని చెప్పింది” అన్నాడు ఆదరంగా.

“అయ్యో, ఆటకో పాటకో నన్ను పిలిస్తే బావుంటుంది కానీ, అమ్మయ్యో, పోట్లాటకే! సారథిగానే! బలమూ, పౌరుషమూ, వున్న మగవాణ్ణెవణ్ణన్నా పిలవాలి, కాని నన్ను రమ్మంటే ఏందారి!” అన్నాడు బృహన్నల.

రెండుచేతులూ పట్టుకున్నాడు ఉత్తరుడు. “అలా అనకు. ఖాండవవనం కాల్చినపుడు అర్జునుడికి సారథ్యం చేసి గెలిపించావు కదా! అంతవాడివి ఇప్పుడిలా అంటే ఎలా? నేనంటే నీకెంత స్నేహం. అదంతా మరిచిపోయావో! లే. రణోత్సాహంతో బయల్దేరు. వేళలేదు” అన్నాడు.

అతడి మాటకి అడ్డురావడానికి భయపడుతూన్నట్టు నటించాడు బృహన్నల. ఎలాగో చివరికి ‘సరే’ అన్నాడు.

ఇంతలో మంచి కవచం ఒకటి తెప్పించాడు ఉత్తరుడు. “తొడుగుకో” అన్నాడు. అది పుచ్చుకొని ఏమీ ఎరగని వాడిలా అటుతిప్పి ఇటుతిప్పి చూశాడు బృహన్నల. చేతులు కాళ్ళకు పెట్టుకునీ, మెడ నడుముకి తగిలించుకునీ అక్కడ స్త్రీజనాన్నంతా నవ్విందాడు. దాంతో అది తీసుకుని ఉత్తరుడే తొడిగించాడు బృహన్నలకి. తానూ ఒక మంచి బంగారు కవచం వేసుకున్నాడు. మనస్సు ఆవులమీదికి వురకలు పెడుతోంది. “ఊఁ గుర్రాలు పూన్లు. జెండా తగిలించు. అలమందలతో ఇదిగో అన్నట్టు రావాలి మనం... నా విజయానికి పౌరులు జేజేలు పెట్టాలి. తెలుసా!” అన్నాడు.

“నువ్వేది చెపితే అదే చేస్తాను. నువ్వున్న దగ్గరే వుంటాను. నువ్వెటువెళితే అటే వెళతాను. నన్నూ, నా శక్తిని చూసి నాచేత పనిచేయించుకోవాలి నువ్వు. అంతే” అన్నాడు బృహన్నల. మనస్సో ఉత్సాహాద్రాకాలతో వుర్రూత లూగుతోంది లోలోపల.

బంగారం జాలర్లతో తళుక్కు తళుక్కు మంటూన్న పంచకళ్యాణి గుర్రాలు రథానికి పూశాడతడు. రత్నాలు చెక్కిన సింహపతాకం రథం మీద తగిలించాడు. ఇలా సకల సన్నాహాలతో సంసిద్ధపడుతూన్న బృహన్నల దగ్గరికి ఉత్తరకుమారీ, ఆమె చెలికత్తెలూ వచ్చారు.

“కొరవుల్ని ఓడించి, వాళ్ళ పాగాలలో మంచి మంచి అందమైనవీ, రంగు రంగులవీ ఎంచి బొమ్మపొత్తికలకోసం తెచ్చిపెట్టాలి మాకు” అన్నారు.

“మహారథులైన కొరవ వీరుల్ని ఉత్తరకుమారుడు జయించడమూ, నేను మీ బొమ్మలకి గుడ్డలు తెచ్చి యివ్వకపోవడమూనా! తప్పకందా తెస్తాను” అన్నాడు బృహన్నల.

ధనస్సు, తూణీరమూ, కృపాణమూ, ముద్గరమూ, మొదలైన ఆయుధాలు పదిలంగా రథంమీద పెట్టాడు. నౌగలుమీద కూచుని పగ్గాలు చేత్తో పుచ్చుకున్నాడు.

ఇంతలోనే ఉత్తరుదూవచ్చి రథంమీద కూచున్నాడు. రథం రాజవీధిని నడుస్తూవుంది. పుణ్యాంగనలూ, వృద్ధజనమూ, బ్రాహ్మలూ బృహన్నలని చూసి “ఖాండవదహనములో అర్జునుణ్ణి మల్లనే ఇవాళ మా రాజకుమారుణ్ణి విజయలక్ష్మీ వరించాలి నీవల్ల” అని దీవించారు. మంగళాక్షతలు చల్లారు. పట్నందాటి రథం పరిగెడుతూ వుంది. అనర్గళంగా రథం నడుపుతూన్న బృహన్నల వైపునానికి, వాయువేగంతో సాగిపోతూన్న రథగమనానికీ మెచ్చుకుంటూ కూచున్నాడు ఉత్తరుడు. ఇంతలోనే రథం సృశానప్రాంతానికి వచ్చేసింది.

అలమందలు అదిలించుకుంటూ, నేల అణగారిపోయేట్టు నడుచుకుపోతూవుంది కొరవసైన్యం. ధూళిరేగి ధూమీ ఆకాశం నిండి పోతోంది. కారుమబ్బులవంటి నల్లరేగడి నేలలనుండి రేగుతూన్న ధూళి ఆకుగుబురుల్లా వుంది. సంజెరుపులాంటి ఎర్రమట్టినేలలనుండి రేగిన ధూళి చిగురాకు గుత్తులులా వుంది. హంసరెక్కలవంటి సుద్దమట్టి పర్రలనుండి రేగిన ధూళి పూసిన పూల పొదలా వుంది. పసుపురంగు నేలలనుండి రేగిన ధూళి ప్రకాశిస్తూన్న పొప్పొడిలావుంది. ఇలా ఇవన్నీ కలిసి పైకి లేస్తూవుంటే అందమైన ఓ పూలవనం భూమిమీంచి లేచి స్వర్గానికి వలస పోతూ వున్నట్టుంది.

అల్లంతదూరంనుండి ఇదంతా చూశాడు ఉత్తరుడు. ప్రాణాలు నిలుపునా ఎగిరిపోయినట్లయిందతడికి. శరీరం కంపం పుచ్చుకుంది. మనస్సు చెదిరిపోయింది. వెర్రి చూపులు పుట్టుకొచ్చాయి. గొంతుక అర్చుకుపోయింది. తడబాటు ఆరంభమైంది.

“బృహన్నలా, ఆగు ఏమిటీ సైన్యం! సైన్యమా సముద్రమా! ఇది? భీష్మ, ద్రోణ, కృప, అశ్వత్థామ ఆది మహారథులతో భయంకరంగా వుంది. గ్రీష్మకాల సూర్యుడివంటి దుర్యోధనుడి ప్రతాపంతో నిర్నిరీక్ష్యంగా వుంది. దారుణ మారణాస్త్రాల చతురంగబలంతో మహోగ్రంగా వుంది. అగ్ని కీలలవంటి పతాకజాలంతో అడలు పుట్టిస్తోంది. కత్తిపట్టడం చేతకాని పసివాణ్ణి నేను. శకునీ, జయద్రథుడూ, దుర్యుఖుడూ, కర్ణుడూ, వికర్ణుడూ - అమ్మయ్యో! ముక్కాకలుతీరిన యోధులు! వీళ్ళముందు నే నేమిటి, నిలవడమేమిటి! బుద్ధి గడ్డితిని తెలీక వచ్చేశాను. ఏందారీ! ఊహూఁ, ఎదిరించలేను. చూస్తేనే భయమేస్తోంది. ఆగు. రథం పోనీకు. గుండె బేజారైపోతోంది. కాళ్ళు వదులుతున్నాయి. వద్దు. ఎంతమాత్రం యుద్ధం చెయ్యలేను నేను. రథం మళ్ళించు. ప్రాణముంటే బలుసాకు తిని బతకవచ్చు” అన్నాడు.

అతడివైఖరి చూసి చిరునవ్వు నవ్వాడు బృహన్నల. “ఆ సైన్యసముద్రంలోకి తీసుకుపోయి నిన్ను ముంచెయ్యడానికి నేనంత వెర్రివాణ్ణుకున్నావా? దొరికిందే తడువుగా పశువులు తోలుకుపోతున్నవాళ్ళని వెంట తరిమి ముందు ఆవుల్ని విడిపించుకు వద్దాం. ఆవుల్ని వొదిలి మనం ఇంటికి ఏ మొహంతో వెళతాం? రాణివాసంలో అడవాళ్ళముందు అన్ని ప్రజ్ఞలు పలికావు. ఇట్టే సొమ్ములు మళ్ళించుకు వస్తానన్నావు. మహావీరుడిలాగ రథమెక్కి బయల్దేరావు. తీరావచ్చి గుర్రాలు, ఏనుగులూ చూసి తోకముడిస్తే ఎలాగ?” అన్నాడు.

దానికి మరింత వడికిపోయాడు ఉత్తరుడు. “ఆవులసంగతి దేవు డెరుగును. అడవాళ్ళముందు అంటే అన్నాం. కాని యుద్ధం గిద్దం నా చేతగాదు. వెలిపోదాం పద” అన్నాడు.

రథం ముందుకు నడుస్తూనేవుంది. నచ్చచెప్పడం మొదలుపెట్టాడు బృహన్నల. “చెయ్యా చెయ్యా కలిపి ఇంతో అంతో పోట్లాడి, ఎదిరిబలంతో మనబలం తీసికట్టని తేల్చుకున్న తరవాత నంటే పోనీ అనుకోవచ్చు. అదైనా శూరుడన్న వాడెవడూ ఏకోశానా సమ్మతించడు. ఇంతవరకూ కన్నెత్తి నిన్ను చూడనన్నా చూడలే దీ సైన్యం. ఊరికే ఎందుకిలా భయపడుతున్నావో నాకర్థం కావడం లేదు. క్షత్రియుడన్నవాడు దిక్కులు పిక్కటిల్లే శంఖధ్వనికి జంకకూడదు. సేనల పరవళ్ళకు రేగిన ధూళికి బేలపడకూడదు. ఒక్కొక్కడిని ఎత్తివచ్చిన చతురంగబలానికి చలించకూడదు. రథాలూ, ఏనుగులూ, మారణాస్త్రాలూ పైన పడుతూన్నా పారిపోకూడదు. ఇన్నిటిని నిర్జించి యుద్ధం చేస్తేనే కీర్తిలక్ష్మీ వరిస్తుంది. అంతేకాని, దూరంనుంచే తోకముడిస్తే లోకం నవ్వుతుంది” అన్నాడు.

మరింత ప్రాధేయపడ్డాడు ఉత్తరుడు. “నీకు తెలీదు. నా మాట విను. త్రిగర్తులమీదికి, ఉన్న సైన్యమంతా వేసుకు వెళ్ళారు నాన్నగారు. పట్నంలో మన కొక్కడూ సహాయం రాలేదు. నేనొక్కణ్ణే యింత సేన మీద ఏం చెయ్యగలను? అసందర్భంగా నువ్వేం చెబితే ఏం లాభం? వాళ్ళు మనల్ని చూడకముందే రథం తిప్పు” అన్నాడు.

‘అదేమన్నమాట!’ అని అదిలించాడు బృహన్నల. భయపడి పశువులు వొదిలేసి మనం పారిపోతే శత్రువులు చప్పట్లు కొడతారు. ఊళ్ళో వాళ్ళా “ఛీ” అంటారు. తీరావచ్చి తోకముడవడమంత నీచం మరిలేదు. ఇంతకీ సైరంధ్రీ నా విషయం చెప్పిందికదా! నువ్వు దువ్వి నన్ను తీసుకువచ్చావు. నన్నేదో అనుకొని ప్రశంసించి దీవించింది పౌరజనం. ఇంతా అయాక కౌరవులు ఆవులు తోలుకుపోతూంటే చూస్తూ తిరిగి పోతానా నేను! నీకాభయమెందుకూ! రా! ధైర్యం తెచ్చుకో. మన ప్రతాపం మచ్చుచూపి మన పశువులు మనం మళ్ళించుకు పోదాం” అన్నాడు.

మరింత బిక్కమొహం వేశాడు ఉత్తరుడు. గుండెల్లో నెత్తురు చుక్క లేనట్లయింది. “ఊళ్ళో వాళ్ళు ‘ఛీ’ అంటారూ! మహా బాగానే వుంది నీ సంగతి! అంత కొవ్వెక్కివుంటే నువ్వు వెళ్ళి కలియబడు. నన్ను మాత్రం ఆపకు” అంటూ ధనుస్సు, బాణాలూ రథంమీద పడేసి దభీమని కిందికి గెంతి పుంజాలు తెంపుకు పరుగెత్తాడు.

సిగ్గువిడిచి ఇలా వూళ్ళోకి పారిపోతూన్న అతణ్ణి చూసి అసహ్యించుకున్నాడు బృహన్నల. రథం నిలిపేశాడు. పగ్గాలు నొగలికి తగిలించాడు. కిందికి వురికి ఉత్తరుడి వెంట పడ్డాడు. విడిపోయిన జుత్తు పిరుదుల వరకూ వేలాడుతున్నాది. ఎర్రటి ఉత్తరీయం కొనలు రెండూ గాలికి కొట్టుకుంటున్నాయి.

ఇదంతా కంటబడింది కౌరవులికి. బృహన్నల నిజస్వరూపం నిరూపించలేని వాళ్ళు ఆ ఆడారివేషం చూసి అవహేళన చేశారు. ఆ ఉన్నత విగ్రహం, ఆ అజానుదీర్ఘబాహులూ, దర్పంగా వున్న ఆ గమనం చూసి సంశయమనస్సులయారు బుద్ధిమంతులు.

“రూపమా ఆడదిలా వుంది. ఆకారమా పురుషుడిలా వుంది. వేసవికాలపు లతవలె వుంది ఆ అందం. ఎవరో మహానుభావుడు నివురు గప్పిన నిప్పులా ఈ వికృతవేషంలో ఉన్నట్లుంది. ఆ బాహువులూ, నడకా సరిగ్గా అర్జునుడిలాగే వున్నాయి. అతడే ఇలా పేడిరూపం వేసుకుని విరాటరాజింట వున్నాడన్నమాట. అవును. మూడు మూర్తులా అర్జునుడే. సందేహం లేదు అర్జునుడే కాకపోతే కౌరవసేనమీదికి వొంటరిగా వచ్చే మొనగాడెవ డుంటాడు!

“ఉన్న సైన్యమంతా తీసుకుని విరాటుడు దక్షిణదిక్కు సుశర్మ మీదికి వెళ్ళి వుంటాడు. ఇక అనివార్యంగా ఉత్తరుడు మనమీదికి బైలుదేరివుంటాడు. మరెవ్వరూ లేక సారథిగా వచ్చి వుంటాడు అర్జునుడు. సైన్యం వచ్చి ఆలమందలు పట్టుకున్నా రసగానే యువకోచితమైన చాపల్యంచేత కిందా మీదా తెలియని అహంకారంతో బైల్దేరి వచ్చేశాడు ఉత్తరుడు. తీరా సేనా వాహిని చూడ్డంతోనే భయంపుట్టి పరుగుచుకున్నాడు. అంతే. తనసారథి పరాక్రమం తనకేం తెలుసు పాపం!” అని నిశ్చయం చేసుకున్నారు పెద్దలు.

త్వరత్వరగా పరిగెత్తే ఏనుగుగున్నలాగ చప్పునవెళ్ళి - ఒక నూరడగులు దాటకందానే ఉత్తరుణ్ణి పట్టుకున్నాడు బృహన్నల. దాంతో ఉన్న ప్రాణం కాస్త ఊడిపోయినట్లయింది ఉత్తరు డికి. కొయ్యబారిపోయాడు. పెదవు లెండిపోయాయి. ముచ్చెమటలు పోశాయి. వణకు పట్టుకుంది. గుండెలు తటతటా కొట్టుకున్నాయి. కంఠం గద్గదిక పడింది. దీనంగా తేరిపారచూశాడు. వదిలిపెట్టమన్నాడు. కాళ్ళా వేళ్ళా పడ్డాడు. “వొదిలెయ్యి నన్ను. ఊరుచేరగానే వంద మొహర్లిస్తాను. అష్టవైడూర్యాల్లిస్తాను. రథాల్లిస్తాను. గుర్రాల్లిస్తాను. పదిఏనుగుల్లిస్తాను. ఒక గ్రామ మిస్తాను. మా అమ్మ నాకోసం చూస్తుంటుంది. ఆమె మొహమన్నా చూడనీ నన్ను” అని మొత్తుకున్నాడు. చేతులు జోడించాడు. లాభం లేకపోయింది.

నవ్వాపుకో లేకపోతున్నాడు బృహన్నల. రథం దగ్గిరికి ఈడ్చుకువచ్చాడు ఉత్తరుణ్ణి.

“భయపడకు. పోనీ నువ్వు యుద్ధం చెయ్యనక్కరలేదులే. సారథిగా కూచో, అంతేచాలు. తక్కినపని చక్కబెడతాను నేను. చిచ్చుల పిడుగులా వాళ్ళ మీదపడి గుండపిండి చేస్తాను. ఈ సేననంతటినీ తరుముతాను. దుర్యోధనుడి గుండెలు జారగొడతాను. నీమీద ఈగన్నా వాలనివ్వను” అని నచ్చచెప్పాడు. ఇష్టం లేకపోయినా వొప్పించాడు. నొగలమీద కూచోపెట్టాడు. తాను రథం మీద కూచున్నాడు. సృశానం చివర జమ్మివృక్షం దగ్గిరికి ముందు పోనీయమన్నాడు రథం.



గురుసాయుజ్యము

విశాఖపట్టణము వాస్తవ్యులు శ్రీపి.వి. పండాగారు తమ 70వ యేట 30-5-2019న అస్వస్థతతో కాలధర్మమును చెందినారు. శ్రీవారి యందు భక్తి ప్రపత్తులు గలిగిన శ్రీపండాగారి ఆత్మకు సద్గురుదేవులు శాంతిని ప్రసాదించురుగాక!



తెలంగాణా సిరిసిల్లా వాస్తవ్యులు శ్రీ చిట్యాల బాలదాసకవిగారు తమ 85వయేట వృద్ధాప్యమువలన 17-5-2019 న తమ భౌతికకాయమును త్యజించి అనంత పరబ్రహ్మమునందు లీనమైనారు. వారు శ్రీవారిపై ఎన్నో భజన కీర్తనలను ఒక శతకమును కూడ రచించినారు. సద్గురుదేవులు వారి ఆత్మకు శాంతిని ప్రసాదించురుగాక!

ఈ పేజీ స్థలదాతలు :

కీ॥శే॥ శ్రీరాజంగి ఊశయ్య- శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

మహానీయుల మంచి మాటలు

సేకరణ : పోలిశెట్టి నాగేశ్వరరావు

1. నీ తప్పును ఈరోజు కప్పిపుచ్చగలిగినా రేపటి పర్యవసానాన్ని మాత్రం తప్పించుకోలేవు.
2. ఉపాయము ఆలోచించేటప్పుడు రాగల అపాయాన్ని కూడా అంచనా వేయాలి.
3. కోటిశ్వురులు కావడం అందరికీ సాధ్యం కాదు.
కాని నిజాయితీ పరులు కావడం ప్రతి ఒక్కరికీ సాధ్యమే.
4. మనం మన ఆలోచనలకు బంధీలం. ఆలోచనలను మార్చుకోనిదే దేన్ని మార్చలేము.
5. నీ వెనుక చెడుగా మాట్లాడే వారిని గురించి ఆలోచించవద్దు.
ఎందుకంటే వారి స్థానము ఎప్పుడూ నీ వెనుకే.
6. స్నేహాన్ని నటించే మోసగాడికన్నా ద్వేషాన్ని వెలిగిస్తే శత్రువు మేలు.
7. నీటిని వీడితే చేపకు బ్రతుకుండదు.
నీతిని వీడితే మనిషికి విలువుండదు.
8. చేయగలిగే శక్తి ఉన్నవాడికంటే చెయ్యాలనే కోరిక ఉన్నవాడు ఎక్కువ చేయగలుగుతాడు.
9. కోపముతో సమాధానము చెప్పకు.
సంతోషముతో వాగ్దానం చెయ్యకు.
ఒత్తిడిలో నిర్ణయము తీసుకోకు.
ప్రాణంమీదికి వచ్చినా అబద్ధం చెప్పకు.
10. సహనము మనకుంటే సకలము మనదే.
వినయము మనకుంటే విజయము మనదే.
11. నీకు భూషణములు కావాలంటే శీలమును కాపాడుకో.
విద్యను సంపాదించుకోవాలనుంటే వినయమును పెంచుకో.
పవిత్రతను కాపాడుకోవాలనుకుంటే దానము చెయ్యి.

ఈ పేజీ స్థలదాతలు :

కీ॥శే॥ శ్రీ బండి లింబయ్యగారి జ్ఞాపకార్థము శ్రీమతి బండి సుమిత్ర
నర్సయ్యదంపతులు, శ్రీసత్యానంద వృద్ధాశ్రమము, కిసాన్ నగర్, నిజామాబాద్ జిల్లా

జూలై 2019 శ్రీవిశ్వమీమాంస

సూక్తి సుధాకరము

-శ్రీహరితీర్థస్వాములవారు

శ్లో॥ సదా మోహాటవ్యాం చరతి యువతీనాం కుచగిరౌ

నట త్యాశా శాఖాం స్వటతి ఝటితి స్వైర మభితః ।

కపాలినీ భిక్షో మే హృదయకపి మత్సంత చపలం

ధృఢం భక్త్యా బద్ధ్యా శివ భవ దభీనం కురు విభో! ॥

తా॥ ఓ కపాలీ! విభూ! పరమశివా! ఆదిభిక్షుడవగు ఓ స్వామీ! ఎల్లప్పుడు సంసారవ్యామోహమును మహారణ్యమునందు విచ్చలవిడిగా నా మనస్సు సంచరిస్తూ వుంది. అంతే గాదు ప్రపంచమునందు గల స్త్రీల యొక్క స్తనములనే కొండలయందు విసుగు విరామములేక ఒక రాయి మీదినుండి మరొకరాయి మీదికి కోతి దుముకునట్లు నా మనస్సు కూడా గెంతులు వేయుచున్నది. భార్యా బిడ్డలు బంధువులు ఆప్తులు అని అనేక విధములుగా వారిమీద ఆశ పెట్టుకొని నిర్విరామముగా అది వస్తుంది ఇది వస్తుందని ఆశలనే కొమ్మలమీద నాట్యము చేస్తున్నది. ఎన్నో ప్రకారములు పరుగిడుతున్నది ఈ మనస్సు. చాలా చంచలమైన ఈ మనస్సును ధృఢంగా భక్తి అనే త్రాడుతో కట్టి వేయుము. దానిని నీతో తిప్పుకో. నీవు ఎలాగు బిచ్చగాడివి కదా! నీ చుట్టు ఈ మనస్సును నీతో ఆటలాడించు. నీకు భిక్షము కూడా బాగా పెడతారు. అందువలన నీ అధీనము చేసుకో.

ఆచార్యపాదులవారు అద్భుతమైన విషయమును చెప్పుచున్నారు. పూర్వకాలములో కోతులను ఆడించుచు బిక్షమొత్తుకునేవారు. అలాగుననే పరమేశ్వరుని ఆచార్యపాదులవారు వేడుకొనుచున్నారు. నీకు కావలసిన కోతి నాదగ్గర ఉన్నది. దాన్ని ముందు నీవు స్వాధీనము చేసుకో. ఆ తరువాత నీవు చెప్పినట్లు వింటుంది. బాగా నీ ఇష్టానుసారముగా ఆట లాడించు. ఆ మనస్సు నాదగ్గర ఉంటే నాకు ఇబ్బందిగా వుంది. నీ దగ్గర వుంటే నీకూ ప్రయోజనము. ఎందుకంటే ప్రజలు దాని ఆటలను చూచి బాగా భిక్షము పెడతారు. నాకూ కొంత ఉపశమనము కలుగుతుంది. నేను ప్రశాంతముగ ఉండగలను. ఈ ఉపకారము చేసిపెట్టు మహాదేవా! యని ప్రార్థించుచున్నారు.

మనముకూడ అలాగుననే పరమేశ్వరునికి మన మనస్సును అర్పించి నీవు నేను అను భేద బుద్ధిని వదిలిపెట్టిన ఆత్మానుభూతిని అనుభవించుటకు అవకాశము ఉండును. అప్పుడు ఆశలు అనేవే ఉండవు. సమస్తము పరబ్రహ్మమైనప్పుడు దేన్ని కోరుతారు. దేన్ని ఆశిస్తారు. ఆశలకు ఎప్పుడైతే విరామము పెడతామో అన్ని తాపములు వాటంతట అవే నిర్మూలంపబడతాయి. అప్పుడు నిర్మలమైన నిశ్చలమైన నిర్వికల్పమైన సమాధి కలుగుతుంది.

**ఓం నమో భగవతే శ్రీసత్యానందాయ
సద్గురు భగవాన్ శ్రీ సత్యానంద మహర్షులవారి
23వ పుణ్యారాధనా మహోత్సవము
2019, అక్టోబరు 2వ తేదీ**

సద్గురు భగవాన్ శ్రీ సత్యానంద మహర్షులవారి 23వ పుణ్యారాధనా మహోత్సవము
శ్రీవికారినామ సంవత్సర ఆశ్వయుజ శుద్ధ చవితి పవిత్ర దేవీ నవరాత్రులలో అనగ
2-10-2019 బుధవారము ఇనమడుగు శ్రీసత్యానందాశ్రమములో జరుగును. ఆ
దినమున శ్రీమహర్షులవారి అర్చామూర్తికి పూజలు అభిషేకములు జరుగును. మరియు
మహాత్ముల పండితుల ఉపన్యాసములు జరుగును.

నూతనముగ నిర్మింప బడిన అన్నపూర్ణ భవనము ప్రారంభోత్సవము 30-9-2019
సోమవారము ఉదయము 4 గంటలకు జరుగును.

దేవీ నవరాత్రులు 29-9-2019 నుండి ప్రారంభమగును. అది మొదలు విజయ
దశమి 8-10-2019 వరకు ప్రతి నిత్యము పూర్తి నవరాత్రుల సమయసారణి.

ఉదయము 5 గంటలకు గీతాపారాయణ, గీతా భావార్థోపన్యాసము, 8 గంటలకు
శ్రీతారకేశ్వర మహాదేవునకు మహాన్యాస పూర్వక రుద్రాభిషేకము, 11గంటలకు
శ్రీదుర్గాసప్తశతీ హవనము, 12-30 సద్గురుదేవులకు పూజ, హారతి పుష్పాంజలి, 1
గంటకు మహా ప్రసాద వినియోగము, సాయంకాలము 4 గంటలకు మహాత్ముల
ప్రవచనము, 5 గంటలకు శ్రీలలితా సహస్రనామ కుంకుమార్చన, 6-30 గంటలకు
సంకీర్తన హారతి ప్రసాద వినియోగము.

ఈ కార్యక్రమములో పాల్గొనలేని భక్తులు రూ.516/-లు గాని అంతకు పైబడి
గాని పంపిన వారి గోత్రనామములతో అభిషేక పూజాదులు జరిపి, వారికి ప్రసాదము
పంపబడును. ఈ కార్యక్రమము వైభవముగ జరుగుటకు భక్తులు యథాశక్తి
విరాళములను పంపి సద్గురు అనుగ్రహమునకు పాత్రు లగుదురుగాక!

అందరు పాల్గొని భగవదనుగ్రహమునకు పాత్రులు కండి.

**విరాళములు పంపవలసిన చిరునామా
కార్యదర్శి, శ్రీసత్యానందాశ్రమము,
ఇనమడుగు (పోస్టు) శ్రీ పాట్టి శ్రీరాములు నెల్లూరు జిల్లా,
పిన్.524 137, సెల్ : 9440279712**

అన్నపూర్ణ భవన ప్రారంభోత్సవము

2019 సెప్టెంబరు 30వ తేది ఉదయము

శ్రీసత్యానందాశ్రమములో నూతనముగ నిర్మింపబడిన అన్నపూర్ణ భవనము ఆశ్చర్యము శుద్ధ ప్రతిపదనాడు దేవీనవరాత్రులలో ఆశ్చర్యము శుద్ధ విదియనాడు ప్రారంభోత్సవము కావింపబడును.

దేవీ నవరాత్రులు

2019 సెప్టెంబరు 29 నుండి అక్టోబరు 8వ తేది వరకు

ఈ సందర్భముగ అనేక మంది మహాత్ములు మాతాజీలు మరాఠీపతులు పీఠాధిపతులు ఈ కార్యక్రమములో పాల్గొని తమ అమృతోపదేశములనొసంగుదురు. దేవీనవరాత్రులు తొమ్మిది దినములు సుప్రభాతము, గీతాపారాయణము, శ్రీతారకేశ్వరమహాదేవునకు రుద్రాభిషేకము, దేవీసప్తశతి యజ్ఞము, మహాప్రసాద వినియోగము, సాయంకాలము అలితాసహస్రనామములతో అమ్మవారికి కుంకుమ పూజ ఇంకను ఆధ్యాత్మిక మహోపన్యాస కార్యక్రమములు మంచెర్యాల వాస్తవ్యులు బ్రహ్మ శ్రీరామచంద్రశర్మ గారి నేతృత్వములో జరుగును.

ప్రతినిత్యము ఉదయము 5 గంటలకు గీతాపారాయణ, గీతా భావార్థోపన్యాసము, 8 గంటలకు శ్రీతారకేశ్వర మహాదేవునకు మహోపన్యాస పూర్వక రుద్రాభిషేకము, 11గంటలకు శ్రీదుర్గాసప్తశతీ హవనము, 12-30 సద్గురుదేవులకు పూజ, హారతి పుష్పాంజలి, 1 గంటకు మహా ప్రసాద వినియోగము, సాయంకాలము 4 గంటలకు మహాత్ముల ప్రవచనము, 5 గంటలకు శ్రీలలితా సహస్రనామ కుంకుమార్చన, 6-30 గంటలకు సంకీర్తన హారతి ప్రసాద వినియోగము.

దేవీనవరాత్రులలో రుద్రాభిషేకము, సద్గురుదేవుల పూజ, దుర్గాసప్తశతి హోమము, కుంకుమపూజ, ప్రతిదినము 200మంది భక్తులకు భిక్ష జరుపుటకు అభిలాష కలిగినవారు కార్యదర్శిని సంప్రదించవలయును. భగవాన్ శ్రీసత్యానందమహర్షులవారి 23వ ఆరాధనా విశేష కార్యక్రమము అక్టోబరు 2వ తేది జరుగును. కావున అందరూ పాల్గొని భగవదనుగ్రహమునకు పాత్రులగుదురు గాక!

సంప్రదించవలసిన దూరభాష వివరములు : కార్యదర్శి : పోలిశెట్టి నాగేశ్వర రావు

భక్తులకు విజ్ఞప్తి

శ్రీసత్యానందాశ్రమమునకు ప్రహారి నిర్మాణము

సద్గురుదేవులు సంస్థాపించిన శ్రీసత్యానందాశ్రమమునకు ఇంతవరకు ప్రహారి (కాంపౌండు వాల్) లేదు. ఇంతవరకు ముళ్ళ కంచె ఉండినది. ఈనాడు ఆ కంచె ఎన్ని పర్యాయములు చేయించినను అది నిలుచుట లేదు. అందువలన కాంపౌండ్‌వాల్ నిర్మింపవలయునని శ్రీహరితీర్థ స్వాములవారి సంకల్పము. ఆశ్రమమును రక్షించుకొనవలసిన బాధ్యత ఆశ్రమ అభిమానులకు, శ్రీవారి శిష్యులకు, అందరికీ ఉన్నది. సుమారు 2000 గజములు గోడ నిర్మింపవలసి యున్నది. వునాది 6 అడుగులు, పైన 8 అడుగులు, 10 అడుగులకు ఒక పిల్లరు వేసి నిర్మింపవలయు నని ఇంజనీర్లు చెప్పియున్నారు. ఆశ్రమమునకు దక్షిణదిక్కునకు 650 అడుగులు, పడమర 250 అడుగులు ప్రహారి గోడ పూర్తియైనది.

ఇంకను ఆశ్రమమునకు ఉత్తరము తూర్పులవైపు ప్రహారి గోడ పెట్టవలసియున్నది. కావున భక్తులు సహకరించి సద్గురుదేవుల కృపకు పాత్రులు కాగలరని కోరుచున్నారము.

ఒక గజము గోడ పెట్టుటకు 10,000 పదివేలు ఖర్చు అగునని అంచనా వేయబడినది. కావున తమ శక్తికొలది ఎన్ని గజములకైన ఇవ్వవచ్చును. వారి నామధేయములు శిలాఫలకము పై వ్రాయబడును.

విరాళములు పంపువారు ఈ ఏకౌంటుకు పంపవచ్చును.

Sri Satyanandasramamu

A/c No. 62234059399

Ifsc : SBIN0021555

భగవాన్ శ్రీసత్యానందమహర్షి సంచార సత్సంగ సమావేశము

2019 ఆగష్టు 4వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 418వ సమావేశము తెలంగాణా నిర్మల్ బైంసా శివాలయము దగ్గర కిసాన్‌గల్లి కొల్లల రమేష్ గారి గృహములో జరుగును. శ్రీసత్యానందమహర్షి భక్తబృందము ఆధ్వర్యములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి కొండ గంగాధర్

సెల్ : 9441706439, 8639765996

సద్గురు భగవాన్ శ్రీసత్యానందమహర్షులవారి అభిష్టాన మంబర పునర్నిర్మాణము

సద్గురుదేవులు ఒకహాలుసు 1970లో నిర్మాణము గావింప జేసి యుండిరి. 1996 అక్టోబరు 16వ తేదీన సద్గురుదేవులు తమ భౌతిక కాయమును త్యజించినపిమ్మట ఆశ్రమ కమిటీ మరియు శ్రీ బ్రహ్మానందతీర్థస్వాములవారు ఒక నిర్ణయమునకు వచ్చి ఆ హాలులోనే శ్రీవారి భౌతికకాయము ను సమాధిగావించి అచట ఒక చిన్న మంటపమును తయారు చేయించిరి. అయితే ఆ హాలు ఇప్పటికి నిర్మించి దాదాపు 50 సంవత్సరములు అయినందున అది శిథిలమై వర్షము పడినప్పుడు ఉరుస్తున్నది. అచట ఏ కార్యక్రమములు జరుపుటకు వీలు కలుగుట లేదు. వర్షాకాలములో ప్రతినిత్యము జరుగు గీతాపారాయణము కూడ అచట జరుపుటకు అవకాశము లేకుండ యున్నది. అందువలన నూతనముగా శ్రీవారి అభిష్టాన మందిరమును నిర్మాణము చేయవలయునని ఆశ్రమ కమిటీ మరియు శ్రీసత్యానందాశ్రమ పీఠాధిపతులు శ్రీహరితీర్థస్వాములవారు సంకల్పించినారు.

2019 అక్టోబరు 8వ తేది అనగ స్వస్తి శ్రీ వికారినామసంవత్సర ఆశ్వయుజ శుద్ధ దశమి విజయ దశమి పర్వదినమున శంకుస్థాపన చేయవలయునని నిర్ణయించడమైనది.

2020 నవరాత్రులలో వచ్చు చవితి నాటికి పూర్తి గావించి శ్రీమహర్షులవారి అర్చామూర్తిని ప్రతిష్ఠింపవలయునని సంకల్పము. అనగ ఒక సంవత్సర కాలములో పూర్తి చేయవలసియున్నది.

ఈ బృహత్తర సద్గురు సేవ విజయవంతము కావలయు నని 2019 సెప్టెంబరు 29 నుండి అక్టోబరు 8వ తేది వరకు దేవీ నవరాత్రులలో ప్రతినిత్యము శ్రీతారకేశ్వరమహాదేవునికి మహాన్యాస పూర్వక రుద్రాభిషేకము, శతచండి హోమము, శ్రీ లలితాసహస్రనామ కుంకుమపూజ పది దినములు అన్నదాన కార్యక్రమము ఏర్పాటుగావింపబడినది.

10 వేలు ఆ పైన విరాళములు ఇచ్చువారి పవిత్ర నామధేయములు శిలాఫలకముపై వ్రాయబడును. కావున భక్తులందరు పాల్గొని సద్గురుదేవుల అనుగ్రహమునకు పాత్రులు కావలయు నని మా ఆకాంక్ష.

-కార్యదర్శి, శ్రీసత్యానందాశ్రమము

విరాళములు పంపవలసిన చిరునామా

ఈ క్రింది ఎకౌంట్లో జమచేయవచ్చును. పేరు “B.S.S.M.S. SAMITHI”

A/c. No.. 10604189509. IFS code No. SBIN0000887

మాకు ఫోను ద్వారా తెలియజేయవలయును. సెల్ : 9440279712, 9866905041

ఆచార్య శ్రీహరితీర్థస్వామివారి సంపాదకత్వమున నిర్మలా ఆఫ్ సెల్స్ విజయవాడలో ముద్రింపబడి ఇనమదుగు శ్రీసత్యానందాశ్రమమువారిచే ప్రచురింపబడినది. పిన్. 524137

